

قرآن حکیم کی تلاوت اہل کام اور مسائل

تلاوت قرآن حکیم سے متعلق بعض اہم مسائل ①

قرآن حکیم کی کون کون سی سورتوں یا آیات کی، ہر مسلمان کو، روزانہ
تلاوت کرنی چاہیے؟ ②

سجدہ تلاوت ادا کرنے کا طریقہ اور اس سے متعلق کچھ اہم مسائل ③

قرأت اور رسم الخط ④

رشحات

مفتی محمد سعید خان

نَدْرَةُ الْمُصْنَفَيْنَ


النَّدْرَةُ إِيجُوكِيْشنا رِسْتِ اسْلَام آباد

دیوبندیت کی طہیر ضروری ہے

ایک تجزیہ..... ایک نگر

رشحات قلم

مفتی محمد سعید خان



عرض حال

قرآن حکیم کی تلاوت ہر مسلمان کا شرعی فریضہ ہے اور محمد سبحانہ و تعالیٰ اس کو یاد کرنے والے اس شرعی فریضے سے غافل نہیں ہیں۔ شریعت نے ہر کام کرنے کے کچھ آداب متعین کیے ہیں اور اسی اصول کے تحت تلاوت قرآن حکیم کے بھی کچھ آداب ہیں۔ بہت سے حضرات نہایت ذوق و شوق سے تلاوت کرتے ہیں لیکن انہیں ایک مشکل تو یہ پیش آتی ہے کہ وہ آداب تلاوت سے ناواقف ہوتے ہیں۔ پھر ان میں سے بھی کچھ حضرات و خواتین ان آداب و مسائل کو مفتی حضرات سے دریافت کر لیتے ہیں اور کچھ اپنی مجبوریوں اور مشکلات کی وجہ سے یہ بھی نہیں کر پاتے۔ اس لیے ان مشکلات کے حل کے لیے اللہ تعالیٰ ہی کی توفیق سے آداب تلاوت کے نام سے کچھ مسائل تحریر کر دیئے گئے ہیں تاکہ عام مسلمان ان مسائل کی طرف توجہ دیں، یہ علم بھی حاصل کریں اور جہاں تک ہو سکے تلاوت شرعی طریقے کے مطابق کی جائے۔

دوسری مشکل یہ پیش آتی ہے کہ سجدہ تلاوت کے بارے میں صحیح مسائل کا علم نہیں ہوتا اس لیے بعض حضرات تو سجدہ تلاوت کی زحمت ہی گوارا نہیں کرتے اور بعض حضرات سجدہ تلاوت تو کرتے ہیں، لیکن وہ سجدہ (مسائل نہ جانے کی وجہ سے) نہ ہونے کے متراff ہوتا ہے۔ اس لیے سجدہ تلاوت کیسے کرنا ہے؟ اس میں کیا پڑھنا ہے؟ کون سی دعائیں مانگنی ہیں اور اس سجدہ تلاوت کے روزمرہ مسائل کیا ہیں؟ توفیق ایزدی سے یہ بھی چند مسائل جمع کر دیئے گئے ہیں تاکہ انہیں پڑھا جائے اور سجدہ تلاوت، شرعی طریقے کے مطابق ادا کیا جائے۔

تیسرا مشکل یہ ہے کہ بازاروں میں دسیوں کتابیں ”وطائف واوراد“ کے نام سے ملتی ہیں جن میں بہت سی جعلی اور ناقابل اعتبار بھی ہوتی ہیں۔ خیال میں آیا کہ کیوں نہ قرآن حکیم کی ان سورتوں کی نشاندہی کردی جائے، جو کہ ہر مسلمان کو ہمت کر کے روزانہ یا ہفتہ وار پڑھ لینی چاہیں۔ چنانچہ صحیح

احادیث سے ان سورتوں کا انتخاب کر کے اس کتابچے میں درج کی گئی ہیں، جو شخص بھی چاہے کہ ان آیات اور سورتوں کو صحیح احادیث کے مطابق تلاوت کر کے ڈھیر و اجر و ثواب کما سکتا ہے۔

ایک مشکل یہ بھی ہے کہ قرآن حکیم کو عثمانی رسم الخط سے ہٹ کر لکھتے ہیں اور چھاپ دیتے ہیں اور یہ بھی کہ اب ایسے لوگ بھی پیدا ہو گئے ہیں جو کہ قرأت عشرہ کا انکار کرنے لگے ہیں۔ ان دونوں خرایوں سے آگاہ اور ان دونوں خوبیوں (رسم عثمانی اور قرأت عشرہ) سے تعارف کرانے کی غرض سے، چند صفحات تحریر کر دیئے گئے ہیں۔

دلی خواہش تو یہ ہے کہ اللہ تعالیٰ اس کا دش کو قبول فرمائے اور معاونین سمیت ہر ایک کے لیے اپنی رضا کا ذریعہ بنادے لیکن وہ ذات بے نیاز بھی ہے اور گنہگاروں کی ڈھارس اور ان کی آخری پناہ گاہ بھی۔



فہرست مضمون

نمبر شمار	عنوانات	صفحہ نمبر
1	تلاوت قرآن حکیم سے متعلق بعض اہم مسائل	3
2	قرآن حکیم کی کون کون سی سورتوں یا آیات کی ہر مسلمان کو روزانہ تلاوت کرنی چاہیے۔	10
3	سجدہ تلاوت ادا کرنے کا طریقہ اور اس سے متعلق کچھ اہم مسائل	47
4	قرأت اور رسم الخط	74

تلاوت قرآن حکیم سے متعلق بعض اہم مسائل

- (1) ہر عاقل، بالغ، مسلمان، مرد اور عورت کے لیے قرآن کریم کا اتنا حصہ زبانی یاد کرنا، جس سے نماز ہو جائے، فرضی عین ہے۔
- (2) ہر عاقل، بالغ، مسلمان، مرد اور عورت کے لیے سورہ فاتحہ اور اس کے علاوہ قرآن کریم کا اتنا حصہ (یعنی قرآن کریم کی کوئی سی ایک بڑی آیت یا اس کی کوئی سی تین چھوٹی آیات یا کوئی ایک چھوٹی سورت جیسے سورہ عصر یا سورہ کوثر یا سورہ اخلاص وغیرہ کو) زبانی یاد کرنا، واجب ہے، جس کو سورہ فاتحہ کے ساتھ ملا کر پڑھنے سے اُس کی نماز ہو جائے۔
- (3) قرآن کریم کو چھونے کیلئے باوضو ہونا ضروری ہے۔
- (4) تلاوت کی لیسٹوں اور سی ڈیز (C.Ds) کو بےوضو چھونا بھی جائز ہے۔
- (5) تلاوت سے پہلے مسواک، دنداسے، منجن یا ٹوٹھ پیسٹ سے منہ کو صاف کر لینا مستحب ہے۔
- (6) اگر کوئی شخص زبانی، بغیر وضو کے تلاوت کرنا چاہے تو یہ جائز ہے بشرطیکہ وہ قرآن کریم کو چھوئے نہیں۔
- (7) زبانی تلاوت کرتے ہوئے بھی باوضو ہونا مستحب ہے۔
- (8) قرآن کریم زبانی پڑھنے سے، دیکھ کر پڑھنا افضل ہے کیونکہ اس میں زبان اور نظر دونوں کی عبادت کا ثواب ہے۔
- (9) تلاوت کے لیے کپڑوں کا پاک ہونا شرط نہیں۔
- (10) قرآن کریم کے ادب و احترام میں کپڑوں کا پاک ہونا اور خوشبو کا استعمال کرنا زیادہ

ثواب کی بات ہے۔

(11) تلاوت کرتے ہوئے کسی سمت کی پابندی ضروری نہیں البتہ قبلہ رخ ہونا زیادہ ادب اور ثواب کا باعث ہے۔

(12) تلاوت شروع کرنے سے پہلے تعوذ یعنی

”أَعُوذُ بِاللَّهِ مِنَ الشَّيْطَنِ الرَّجِيمِ“ ۵

(میں اللہ تعالیٰ کی پناہ چاہتا ہوں کہ شیطان مردود کے شر سے میں حفاظت میں رہوں)
کا پڑھنا سنت موکدہ ہے۔

(13) تلاوت شروع کرنے سے پہلے تعوذ کے بعد تسمیہ یعنی

”بِسْمِ اللَّهِ الرَّحْمَنِ الرَّحِيمِ“ ۵

(میں شروع کرتا ہوں اللہ تعالیٰ کے نام سے جو کہ بہت مہربان اور بار بار حرم کرنے والا ہے)
کا پڑھنا بھی سنت موکدہ ہے۔

(14) دورانِ تلاوت جب ایک سورت مکمل ہو جائے تو دوسری سورت شروع کرنے سے پہلے تعوذ (أَعُوذُ بِاللَّهِ مِنَ الشَّيْطَنِ الرَّجِيمِ) کو نہ پڑھا جائے لیکن تسمیہ (بِسْمِ اللَّهِ الرَّحْمَنِ الرَّحِيمِ) کو پڑھنا چاہیے مثلاً کوئی شخص جب سورہ فاتحہ پڑھ لے اور پھر اس کے بعد سورہ بقرہ کو پڑھنا چاہے تو ”الضَّالِّينَ“ کے بعد تعوذ پڑھے بغیر صرف تسمیہ پڑھے اور ”آلَم“ سے سورہ بقرہ کی تلاوت شروع کر دے۔

(15) اگر کوئی شخص سورہ انفال سے بھی پہلے سے تلاوت کر رہا ہو یا پھر پارہ نمبر ۹ سے سورہ انفال کی تلاوت شروع کرے اور اس سورت کے پورا ہونے کے بعد، دورانِ تلاوت، سورہ توبہ آجائے تو پھر سورہ توبہ کے آغاز پر رُک کر تسمیہ بھی نہ پڑھی جائے بلکہ سورہ انفال کو مکمل کر کے سورہ توبہ کو پڑھنا شروع کر دے۔

(16) اگر کوئی شخص تلاوت کا آغاز ہی سورہ توبہ سے کر رہا ہے تو پھر اسے تلاوت سے پہلے تعوذ اور
تسمیہ دونوں پڑھنی چاہیں۔

(17) قرآن کریم کے بعض نسخے ایسے دیکھے گئے ہیں جن میں سورہ توبہ کے حاشیے پر یہ جملہ لکھا ہوتا
ہے "أَعُوذُ بِاللَّهِ مِنَ النَّارِ وَمِنْ شَرِّ الْكُفَّارِ وَمِنْ غَضَبِ الْجَبَارِ الْعَزَّةُ لِلَّهِ وَلِرَسُولِهِ
وَلِلْمُؤْمِنِينَ" اور اس جملے کی تحریر سے مراد یہ ہوتی ہے کہ سورہ توبہ کے پڑھنے سے پہلے اس
جملے کو پڑھا جائے، اس جملے کی کوئی اصل کتاب و سنت یا آئمہ مجتہدین کے ہاں نہیں ملتی اس
لیے یہ جملہ نہ سورہ توبہ کے آغاز میں چھانپا چاہیے، نہ ہی یہ جملہ سورہ توبہ کے حاشیے پر لکھنا
چاہیے اور نہ ہی سورہ توبہ کی تلاوت سے پہلے اس جملے کو پڑھنا چاہیے۔ قرآن کریم کے حاشیے
میں یہ جملہ بڑھانا گویا کہ اپنی طرف سے ایک اضافہ کرنا ہے جو کہ بڑے گناہ کی بات ہے۔

(18) اگر کوئی شخص تلاوت کرتے ہوئے قرآن کریم کا تلفظ زبان سے نہ کرے، ہونٹ بند کر کے،
صرف دل ہی دل میں نظر سے، پڑھتا رہے تو یہ تلاوت نہ ہوگی۔ تلاوت کے لیے زبان اور
ہونٹوں سے تلفظ کرنا تاکہ زبان اور ہونٹوں میں حرکت پیدا ہو یہ فرض ہے۔

(19) تلاوت اوپنی آواز سے کرنا مستحب اور بہتر ہے مگر کسی شخص کو ریا کاری کا خدشہ ہو یا تلاوت کی
آواز بلند ہونے سے دوسروں کو تکلیف ہوتی ہو مثلاً کسی کی نیند خراب ہوتی ہو یا کسی مریض کو
تکلیف پہنچتی ہو یا اس بلند آواز کی وجہ سے لوگ پریشان ہوتے ہوں تو پھر تلاوت اوپنی آواز
سے کرنا حرام اور آواز کو آہستہ رکھنا فرض ہے۔ ان تمام صورتوں میں بلند آواز سے تلاوت کرنے
والا اگر ہم گار ہو گا۔ حضرت رسالت ﷺ نے ارشاد فرمایا کہ تمہاری تلاوت تو اپنے رب سے
سر گوشیاں کرنا ہے سو تم قرأت میں نہ تو ایک دوسرے کو تکلیف پہنچاؤ اور نہ ہی کوئی شخص، دوسرے
شخص کے مقابلے میں اپنی آواز کو بلند کرے۔

اس حدیث سے معلوم ہوا کہ آج کل مختلف مقامات مثلاً دکانوں، مکانوں یا مساجد وغیرہ میں

تلاوت قرآن کی پیشہ جو اونچی آواز میں لگادی جاتی ہیں تو یہ کام درست نہیں۔ اس فعل سے بچانہایت ضروری ہے اور انہیں خدشات کے پیش نظر بعض فقہائے کرام حبہم اللہ نے تلاوت آہستہ آواز میں کرنے کو بہتر اور افضل لکھا ہے۔

(20) جہاں لوگ اپنے کاموں میں مشغول ہوں وہاں اونچی آواز سے تلاوت کرنا حرام ہے تلاوت کرنے والا شخص گناہ گار ہو گا جو لوگ اپنی مصروفیات کی وجہ سے اس وقت تلاوت نہیں سن سکتے، ان پر کوئی گناہ نہیں ہے۔

(21) دورانِ تلاوت جن آیات میں جہنم کا ذکر آئے تو وہاں رُک کر اس سے اللہ تعالیٰ کی پناہ مانگنا، جب جنت کا ذکر آئے تو وہاں رُک کر اس میں داخلے کے لیے دعا مانگنا، جب اللہ تعالیٰ کی تسبیح کی آیات آئیں تو وہاں رُک کر اللہ تعالیٰ کی تسبیح بیان کرنا یا جن آیات کے بعد ان کے جوابات مختلف احادیث و روایات میں آئے ہیں انہیں پڑھنا مستحب ہے۔ مثلاً

(۱) حضرت رسالت مآب صلی اللہ علیہ وسلم دورانِ تلاوت (نفل نماز میں) جب ان آیات کی تلاوت کرتے جن میں جہنم کا ذکر ہے تو یہ دعا مانگتے ”أَعُوذُ بِاللَّهِ مِنَ النَّارِ، وَيَلْ لَأْ هُلِ النَّارِ“ (میں اللہ تعالیٰ کی پناہ مانگتا ہوں جہنم سے اور اہل جہنم کے لیے بر بادی ہے) اور یہ بھی ارشاد فرمایا کہ

(۲) جب تم میں سے کوئی (پ: ۲۹، سورہ القيامہ: ۵، کی آخری آیت: ۳۰) الیس ذلیک بِقُدْرَتِ عَلَیْ اَنْ يُمْحِيَ الْمَوْتَیَ (کیا وہ اس بات پر قدرت نہیں رکھتا کہ مردوں کو دوبارہ زندہ کر دے؟) پڑھے تو اسے چاہیے کہ اس کے بعد بلی (کیوں نہیں (یقیناً، وہ قدرت رکھتا ہے)) پڑھے۔

چنانچہ ایک روایت میں ایک صحابی رضی اللہ عنہ کے متعلق یہ آتا ہے کہ وہ جب بھی یہ آیت کریمہ الیس ذلیک بِقُدْرَتِ عَلَیْ اَنْ يُمْحِيَ الْمَوْتَیَ (پ: ۲۹، سورہ القيامہ: ۵، کی آخری آیت: ۳۰) پڑھتے تھے تو اس کے بعد کہتے تھے کہ ”سُبْحَانَكَ فَبِلِي“ (اے اللہ آپ کی ذات ہر عیوب سے پاک ہے، سو کیوں نہیں (یقیناً آپ قدرت رکھتے ہیں) لوگوں نے ان سے دریافت کیا کہ وہ یہ جملہ کیوں کہتے ہیں تو انہوں نے

بتایا کہ میں نے حضرت رسالت آب صلی اللہ علیہ وسلم سے اس آیت کی تلاوت کے بعد بھی جملہ سنائے۔

(۳) حضرت رسالت آب صلی اللہ علیہ وسلم نے یہ بھی فرمایا کہ

جب کوئی (پ: ۲۹، سورہ المرسلت: ۷، کی آخری آیت: ۵۰) فَإِنِّي حَدَّيْتُ بَعْدَهُ يُؤْمِنُونَ (سوس) کے بعد کوئی سی بات ہے جس پر وہ ایمان لا سکیں گے؟ پڑھتے تو اسے چاہیے کہ کہے ”آمَنَّا بِاللَّهِ“ (هم اللہ تعالیٰ پر ایمان لائے)۔

(۴) حضرت عبد اللہ بن عباس رضی اللہ عنہما نے فرمایا کہ حضرت رسالت آب صلی اللہ علیہ وسلم جب سسیج اُسمَّ رَبِّكَ الْأَعْلَى (پ: ۳۰، س: ۸۷، آیت: ۱) (اپنے پروردگار کی تسبیح بیان کرو، جس کی شان سب سے بلند ہے) پڑھتے تو اس کے بعد بارگا و خداوندی میں عرض کرتے ”سُبْحَانَ رَبِّ الْأَعْلَى“ (میرا پروردگار ہر عیب سے پاک، بلندشان والا ہے)

(۵) حضرت رسالت آب صلی اللہ علیہ وسلم نے یہ بھی ارشاد فرمایا کہ تم میں سے جب کوئی (پ: ۳۰، سورہ آتین: ۹۵ آیت: ۸، یعنی سورہ آتین کی آخری آیت) أَلَيْسَ اللَّهُ بِأَحْكَمِ الْحَكَمِينَ (کیا اللہ تعالیٰ تمام حکمرانوں سے بڑھ کر حکمران نہیں ہے؟) پڑھتے تو اسے چاہیے کہ اس کے بعد کہے ”بلی، وَآنَا عَلَىٰ ذِلِّكَ مِنَ الشَّاهِدِينَ“ (کیوں نہیں، میں اس بات کی گواہی دیتا ہوں کہ اللہ تعالیٰ ہی تمام حکمرانوں سے بڑھ کر حکمران ہے)۔

سو ان تمام مقامات پر نعلیٰ نماز میں یا نعلیٰ نماز کے علاوہ بھی، دوران تلاوت اس مقام پر رُک کر، ان جوابات کو پڑھنا (جو کہ مندرجہ بالا روایات میں آئے ہیں) مستحب ہے۔

(22) جب قرآن کریم کی تلاوت مکمل ہو جائے اور پڑھنے والا سورہ ناس کی تلاوت کر لے تو پھر اس آخری سورہ کے بعد قرآن کریم دوبارہ شروع کر کے سورہ فاتحہ اور سورہ بقرہ کی ابتدائی آیات ”وَأُولَئِكَ هُمُ الْمُفْلِحُونَ“ تک تلاوت کر لینا مستحب ہے۔

(23) موسم گرما میں صحیح اشراق کے بعد قرآن کریم کو مکمل کرنا اور موسم سرما میں مغرب کے بعد قرآن

کریم کا مکمل کرنا افضل ہے۔

حضرت سعد بن ابی و قاص رضی اللہ عنہ نے فرمایا کہ جب کوئی شخص رات کے ابتدائی حصے میں قرآن ختم کرے تو فرشتے اس رات کی صبح تک اور اگر وہ دن کے ابتدائی حصے میں قرآن ختم کرے تو فرشتے اس دن کی شام تک، اس بندے کے لیے اللہ تعالیٰ سے رحمت کی دعا مانگتے رہتے ہیں۔ چونکہ گرمیوں میں دن طویل اور سردیوں میں راتیں طویل ہوتی ہیں اس لئے ختم قرآن کے واسطے یہ اوقات مستحب ہیں تاکہ فرشتوں کی دعاء میں قرآن کریم پڑھنے والے کو زیادہ سے زیادہ حصہ ملے۔

(24) جتنی بھی تلاوت کرنی ہو اسے شروع کرنے کے بعد مکمل کرنے تک کے دوران، کسی اور کام میں مشغول نہ ہونا بہتر ہے۔

(25) سال میں دو مرتبہ پورے قرآن کریم کی تلاوت اس طرح کرنا کہ دونوں مرتبہ پورا ہو جائے، یہ سنت موکدہ ہے۔

(26) قرآن کریم کو پڑھ کر اس طرح بھلا دینا کہ پھر دیکھ کر بھی تلاوت نہ کر سکے یہ گناہ کبیرہ ہے۔ حضرت رسالت مآب صلی اللہ علیہ وسلم نے فرمایا کہ جو شخص قرآن کریم کو پڑھ کر بھلا دے وہ قیامت میں اللہ کے سامنے اس حال میں پیش ہو گا کہ اُسے کوڑھ کا مرض ہو گیا ہو گا۔ (والعیاذ بالله)

(27) سال بھر میں وہ راتیں جن میں جاگ کر عبادت کرنا مستحب ہے جیسے شب برأت، لیلۃ القدر یا ماه ذی الحجّ کی ابتدائی دس راتیں، ان میں نوافل پڑھنے سے، قرآن کریم کی تلاوت کرنا زیادہ ثواب کی بات ہے اور سب سے زیادہ اچھی اور قابل ثواب بات یہ ہے کہ نوافل ہی میں لمبی تلاوت کی جائے۔

(28) قرآن کریم کی کسی آیت کو موسیقی کے ساتھ گانا یا کفر کی حرکت ہے۔

(29) کسی کافر کو اس امید پر قرآن حکیم پڑھانا یا اُسے تخفے میں دینا کہ وہ اسلام قبول کر لے گایا اُسے ہدایت کی توفیق مل جائے گی، درست ہے لیکن اگر کسی کافرنے قرآن کریم کو پڑھونا ہو تو یہ ضروری ہے کہ وہ عشل کرے۔

(30) عورتوں کا کسی نابینا غیر محرم مرد سے قرآن کریم پڑھنے سے بہتر ہے کہ وہ کسی عورت سے قرآن کریم کی تعلیم حاصل کریں۔

(31) موجودہ زمانے میں تعلیم قرآن کریم پر معلم کا اجرت لینا تمام فقہاء کے نزدیک جائز ہے۔ مندرجہ بالاتمام مسائل کے حوالہ جات کیلئے ملاحظہ ہو:۔

(۱) رد المحتار، کتاب الصلاة، باب صفة الصلاة، فروع في القراءة خارج الصلاة.

(۲) الفتاوى التatars خانیہ، کتاب الصلاة الفرائض، فصل في القراءة، الفصل السادس عشر.

(۳) الفتاوى الهندیہ، کتاب الكراہیہ، الباب الرابع في الصلاة و التسبیح و قراءة القرآن.

(۴) حلی کبیر، تتمات فيما یکرہ من القرآن في الصلاة و مالا یکرہ.

(۵) اعلاء السنن، ابواب القراءة، باب ماجاء في بعض آداب التلاوة.

وَالْحَمْدُ لِلّٰهِ النَّذِيْنَ نَعْمَلُهُ تَسْمِيَةً الصَّالِحَاتِ

☆.....☆.....☆

قرآن حکیم کی کون کون سی سورتوں یا آیات کی ہر مسلمان کو روزانہ تلاوت کرنی چاہیے۔

اللہ تعالیٰ نے قرآن حکیم میں بار بار یہ ارشاد فرمایا ہے کہ اس کے بندے اُس کو یاد کریں اور اس کا ذکر کریں۔ کیوں یاد کریں؟ اس لیے کہ انسان اپنے وجود اور ضروریات زندگی سے لے کر موت اور تنعمات تک کی ہر ہر چیز میں اپنے مالک کا محتاج ہے۔ ہر طرح کے نفع کے لیے اس کے سامنے ہاتھ پھیلاتا ہے۔ اور ہر مصیبت اور تکلیف سے بچنے کے لیے اسی کے سامنے رودیتا ہے۔ ہر مشکل پر اُسی کا درد و لکھنٹا ہے اور ہر خوشی پر دل بار بار اُسی کے سامنے مجدہ ریز ہوتا ہے۔ سوجس مالک کے ساتھ تمام منافع، محیتیں اور شکر وابستہ ہوں، چاہیے کہ ہر ہر لمحہ اسی کی یاد میں گزرے اور چاہیے تو یہ کہ ہر بن مو، اُسی کا ذکر کر کر لیکن انسان غافل ہے، بھول جاتا ہے، کئی کئی مرتبہ بھول جاتا ہے اور بھولتا بھی کس کو ہے، اُس ذات کو جسے یاد رکھے بناں کوئی چارہ نہیں۔

بے طرف گر، اس ذات والا صفات کا احسان بھی اور وسعت کرم بھی دیکھیے کہ اس ناشکرے انسان کی بھول اور غفلت سے درگزد کرتے ہوئے، پھر بلاقی ہے اور کہتی ہے کہ مجھے یاد کرو اور کثرت سے یاد کرو کہ اسی میں تمہارا فائدہ ہے تمہاری بندگی کی شان اسی میں ہے اور میری یاد ہی، تمہاری یاد کو بقا اور روح کو شفا بخشنے کی۔

پھر سوال یہ بھی اٹھتا ہے کہ اللہ تعالیٰ کو یاد کریں تو کیسے؟ ذکر کی بھی تو کئی ایک فسمیں ہیں، مثلاً نماز پڑھنا

بھی ذکر ہے، اسی کی یاد ہے۔ درود شریف کا پڑھنا بھی اسی کا ذکر ہے، تسبیحات، دعا، استغفار، روزہ، حج سبھی اس کے ذکر اور یاد کی شانیں ہیں، تو جواب یہ ہے کہ فرائض کی ادائیگی کے بعد کیوں نہ وہ ذکر کریں اور ان الفاظ کے ذریعے یاد کریں، جو ذکر اور الفاظ خودا سے سب سے زیادہ پسند ہیں، چنانچہ وہ ذکر ہے ”تلاوت قرآن حکیم“، حضرت رسالت مآب صلی اللہ علیہ وسلم نے اسی لیے ارشاد فرمایا کہ جو شخص بھی روزانہ رات کو سونے سے پہلے قرآن حکیم کی کوئی سی صرف (۱۰) دس آیات پڑھ لے، تو وہ شخص اللہ تعالیٰ کے ہاں غافل شمار نہیں کیا جائے گا۔

اس کے ہاں انسان غافل شمار نہ ہوا اور روزانہ انسان کا تذکرہ و ہاں ہوتا رہے، کتنا آسان اور سادہ سانسخہ ہے کہ روزانہ رات کو صرف دس آیات کی تلاوت کر لیا کرے۔ اسی لیے خود حضرت رسالت مآب صلی اللہ علیہ وسلم برادر صحابہ کرام رضی اللہ عنہم کو اور پھر انہی کے واسطے سے اپنی اس امت کو بار بار یہ تلقین فرماتے ہیں کہ رات کو سونے سے پہلے، ان ان سورتوں یا ان ان آیات کو پڑھ کر ہی سونا تاکہ تم غفلت سے دور رہ اور ہر لمحہ، ہر وقت اور ہر رات رحمت و عنایات خداوندی کا مورد بنے رہو تھا راشمار اطاعت شعاروں میں ہونہ کے غافلین میں۔

ایک اور روایت میں ارشاد فرمایا کہ جو شخص روزانہ رات کو ایک سو آیات پڑھ کر سوئے گا اس کا شمار عبادت گزار بندوں میں ہوگا۔ اس لیے ہر مسلمان کو چاہیے کہ روزانہ مغرب کے بعد سے لے کر رات کو سونے سے پہلے تک، قرآن کریم کا کچھ نہ کچھ حصہ تو ہمت کر کے، تلاوت کر ہی لے تاکہ دنیا کی تکالیف و مصائب سے نجات، حسن خاتمه، قبر کی روشنی، آخرت میں حساب و کتاب کے مراحل بخوبی ملے ہونے اور پروردگار عالم کے غصب سے نجات اور حفاظت کا سامان جمع ہوتا رہے۔

تلاوت کے بارے میں شریعت کا یہ مسئلہ ہے جس سے عام طور پر لوگ بے خبر ہیں۔ یاد رکھنا چاہیے کہ ہر عاقل و بالغ مردوں عورت کے لیے زندگی کے ہر سال میں، پورے قرآن کریم کو، دو مرتبہ پڑھنا سنت مؤکدہ ہے۔ اگر کوئی شخص یہ عادت بنالے کہ ہر سال دو مرتبہ قرآن کریم پورا نہ پڑھے، تو یہ سنت مؤکدہ

ترک کرنے کی وجہ سے وہ مسلمان مرد و عورت شدید گنگار ہو گا۔

ایسے ہی حضرت رسالت آب صلی اللہ علیہ وسلم نے قرآن کریم کی کچھ سورتوں کی نشاندہی فرمائی ہے کہ انہیں ہر ہفتے یعنی جمعہ کے دن یا رات میں پڑھ لینا چاہیے اور کچھ ایسی سورتیں بھی ارشاد فرمائی ہیں کہ جن کی تلاوت روزانہ رات کو سونے سے پہلے کر لئی چاہیے اور یہ بھی ہوا ہے کہ آپ نفس نفس خود بھی رات، آرام فرمانے سے پہلے ان سورتوں کی تلاوت فرمایا کرتے تھے۔

رات کو سونے سے پہلے پڑھنے والی سورتیں

نمبر شمار	پارہ	سورت	کیفیت
1	15	سورہ بنی اسرائیل	ایک مرتبہ
2	23	سورہ زمر	ایک مرتبہ
3	21	سورہ الْمَسْدَد	مسبحات سبعہ تفصیل کے لیے دیکھیں، ص: ۲۳
4	22	سورہ یسوس	ایک مرتبہ
5	25	سورہ دخان	ایک مرتبہ
6	27	سورہ واقعہ	ایک مرتبہ
7	29	سورہ ملک	ایک مرتبہ
8	30	سورہ زلزلہ	دو مرتبہ
9	30	سورہ تکاثر	سات مرتبہ

چار مرتبہ	سورہ کافرون	30	11
چار مرتبہ	سورہ نصر	30	12
تین مرتبہ	سورہ اخلاص	30	13
تین مرتبہ	سورہ فلق	30	14
تین مرتبہ	سورہ ناس	30	15

اس لیے ہر مسلمان کو روزانہ

(۲) سورہ بنی اسرائیل: ۱۵، پ: ۱۵، اور سورہ زمر: ۳۹، پ: ۲۲-۲۳، کی تلاوت کر کے سونا چاہیے حضرت اُم المؤمنین سیدہ عائشہ رضی اللہ عنہا فرماتی ہیں کہ حضرت رسالت ماب صلی اللہ علیہ وسلم رات کو اس وقت تک بستر پر تشریف نہ لاتے تھے جب تک کہ سورہ بنی اسرائیل اور سورہ زمر کی تلاوت نہ کر لیتے تھے۔

(۳) **مسَبِّحَاتٍ سَبْعَةٍ**، قرآن حکیم میں سات سورتیں ایسی ہیں جن کا آغاز اللہ تعالیٰ کی تسبیح سے ہوتا ہے۔ ان ساتوں سورتوں کی پہلی آیت کا پہلا لفظ ہی ایسا ہے جس میں اللہ تعالیٰ کے ہر عیوب سے پاک ہونے اور اُس ذات اقدس کے بے عیوب ہونے کا ذکر ہے۔ مندرجہ ذیل نقشے سے قرآن کریم میں ان ساتوں سورتوں کو آسانی سے تلاش کیا جاسکتا ہے اور ان کی آیات کی تعداد بھی دیکھی جاسکتی ہے تا کہ ان کی تلاوت کرنے والا انسان ان آیات کا اندازہ لگا کر اپنی فرصت

إِنَّ أَبِي لِبَّاْبَةَ قَالَ: قَالَتْ عَائِشَةَ: كَانَ النَّبِيُّ ﷺ لَا يَنْامُ عَلَى فِرَاشِهِ حَتَّى يَقْرَأَ بَنِي إِسْرَائِيلَ وَالْزَّمْرَ.
سنن الترمذی، کتاب فضائل القرآن، باب [في قراءة الاسراء والزمر والمبينات]، رقم ۲۹۲۰: .

کے وقت کے مطابق ان سورتوں کو پڑھنے یا نہ پڑھنے کا فیصلہ کر سکے۔

مُسَبِّحَاتٍ سَبْعَةٍ

(وہ سات سورتیں جن کا آغاز اللہ تعالیٰ کی سُبْحَانَ سے ہوتا ہے)

نمبر شمار	سورت	پارہ	آیات
1	بُنِي اسرائیل	15	111
2	الْجَدِيد	27	29
3	الْحُشْر	28	24
4	الْقَف	28	14
5	الْجَمْعَه	28	11
6	الْتَّغَابُونَ	28	18
7	الْأَعْلَى	30	19

مندرجہ بالا نقش پر غور کرنے سے معلوم ہوگا کہ ان مساجات سبعہ میں سے پہلی سورت، سورہ بُنِي اسرائیل: ۱۵، پ: ۲۷ ہے اور اس کے ابتدائی الفاظ یہ ہیں سُبْحَانَ اللَّهِ الَّذِي
(پاک ہے وہ ذات)

دوسری سورت، سورہ حديد: ۷۵، پ: ۲۷ ہے اور اس کا آغاز سَبَّحَ لِلَّهِ (اللَّهُ تَعَالَى) کی پاکیزگی
بیان کی) سے ہوتا ہے۔

تیسرا سورت، سورہ حشر: ۵۹، پ: ۲۸ ہے اور اس کا آغاز بھی سَبَّحَ لِلَّهِ (اللَّهُ تَعَالَى) کی پاکیزگی
بیان کی) سے ہوتا ہے۔

چوتھی سورت، سورۃ الصف: ۲۱، پ: ۲۸ ہے اور اس کا آغاز بھی سَبِّح لِلَّهِ (اللَّهُ تَعَالَیٰ کی پاکیزگی بیان کی) سے ہوتا ہے۔

پانچویں سورت، سورۃ جمعہ: ۲۲، پ: ۲۸ ہے اور اس کا آغاز بھی يُسَبِّح لِلَّهِ (اللَّهُ تَعَالَیٰ کی پاکیزگی بھی بیان کرتے ہیں) سے ہوتا ہے۔

چھٹی سورت، سورۃ تغابن: ۲۳، پ: ۲۸ ہے اور اس کا آغاز بھی يُسَبِّح لِلَّهِ (اللَّهُ تَعَالَیٰ کی پاکیزگی بیان کرتے ہیں) سے ہوتا ہے۔

ساتویں سورت، سورۃ اعلیٰ: ۲۷، پ: ۳۰ ہے اور اس کا آغاز سَبِّح اسْمَ رَبِّکَ الْأَعْلَی (اپنے پروردگار کی پاکیزگی بیان کیجیے جس کی شان سب سے اوپری ہے) سے ہوتا ہے۔
یہ ساتوں سورت میں ”مُسَبِّحَاتٍ سَبْعَةٍ“ کہلاتی ہیں۔

انسان کو چاہیے کہ رات کو سونے سے پہلے ان ساتوں سورتوں کو پڑھ کر سویا کرے۔

حضرت عرباض بن ساریہ رضی اللہ عنہ فرماتے تھے کہ حضرت رسالت مآب صلی اللہ علیہ وسلم ہمیشہ رات کو سونے سے پہلے ان ساتوں سورتوں کو پڑھ کر، آرام فرمایا کرتے تھے۔ اور یہ بھی ارشاد فرمایا کرتے تھے کہ ان ”مُسَبِّحَاتٍ سَبْعَةٍ“ میں ایک آیت کریمہ الیٰ ہے جس کا پڑھنا، قرآن کریم کی ایک ہزار آیات کے پڑھنے سے بہتر ہے۔

یہ آیت کون سی ہے؟ اس کے بارے میں مختلف علماء کی مختلف آراء ہیں لیکن ہمت کرنے والوں کو چاہیے کہ وہ اس ایک آیت کی جتنی کم بجائے ان ”مُسَبِّحَاتٍ سَبْعَةٍ“ کو روزانہ رات کو پڑھنے کا معمول بنالیں تاکہ اُس آیت کریمہ کی برکات اور ثواب کو بھی حاصل کریں اور اس ایک آیت

لے عن عرباض بن ساریہ، أن رسول الله صلی اللہ علیہ وسلم کان يقرأ المسبحات قبل أن يرقد، وقال : ”إن فيهن

آیة أفضـل من ألف آیة“ (سنن أبي داود، أبواب النوم، باب ما يقال عند النوم، رقم الحديث: ۱۸، ص: ۳۷۴).

کے علاوہ بقیہ تلاوت کا ثواب بھی پائیں۔

(۲) سورہ الْسَّجْدَةٌ، پ: ۳۲، کی تلاوت کر کے سونا چاہیے خیال رہے کہ قرآن حکیم میں دو سورتیں ایسی ہیں جن کا نام ”السجدہ“ ہے۔ ان دونوں میں فرق یہ ہے کہ پہلی سورت تو ﴿الْمَ تَنْزِيلُ الْكِتَبِ لَارَبِّ فِيهِ مِنْ رَبِّ الْعَالَمِينَ﴾ کی آیات سے شروع ہوتی ہے اور پ: ۲۱ میں آئی ہے اس سورت کا نمبر شمار ۳۲ ہے۔ اس سورہ مبارکہ کی آیت: ۱۵، آیت سجدہ ہے اور اس سورت کا مکمل نام سورہ الْمَ السجدہ ہے۔ جب کہ دوسری سورت حم تنزیل من الرحمن الرحيم کی آیات سے شروع ہوتی ہے اور پ: ۲۳ میں آئی ہے۔ اس سورت کا نمبر شمار ۳۱ ہے۔ اس سورہ مبارکہ کی آیت: ۳۸، آیت سجدہ ہے اور اس سورت کا نام سورہ حم السجدہ ہے۔

حضرت رسالت آب صلی اللہ علیہ وسلم روزانہ رات کو آرام فرمانے سے پہلے جس سورہ السجدہ کی تلاوت اور سجدہ تلاوت ادا کر کے سوتے تھے وہ یہی پہلی سورت الْسَّجْدَةٌ ہے جس کی ابتدائی آیات ﴿الْمَ تَنْزِيلُ الْكِتَبِ لَارَبِّ فِيهِ مِنْ رَبِّ الْعَالَمِينَ﴾ ہیں۔

حضرت جابر بن عبد اللہ رضی اللہ عنہما کی روایت سنن الترمذی اور سنن النسائی وغیرہ کتب حدیث میں آئی ہے کہ حضرت رسالت آب صلی اللہ علیہ وسلم رات کو اس وقت تک آرام نہیں فرماتے تھے جب تک کہ آپ سورت الْسَّجْدَةٌ ۲۷ اور سورۃ الملک: ۲۷ کی تلاوت نہیں کر لیتے تھے۔

اس لیے ہر مسلمان کو چاہیے کہ روزانہ رات کو سونے سے پہلے ان دونوں سورتوں کو تلاوت کر لیا کرے۔ ان دونوں سورتوں کو مل کر پڑھنے کا فائدہ یہ ہے کہ حضرت کعب رضی اللہ عنہ نے فرمایا کہ جو کوئی شخص ان دونوں سورتوں کو پڑھے گا اللہ تعالیٰ اسے ستر گناہ معاف ہوں گے

ابن حابر: أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ لَا يَنْامُ حَتَّى يَقْرَأَ الْمَ، تَنْزِيلَ (السَّجْدَةِ)، وَ تَبَرُّكَ الَّذِي يَدْهُ الْمَلْكَ (الْمَلْكَ). (سنن الترمذی، کتاب فضائل القرآن، باب ما جاء في فضل سورۃ الملک، رقم الحدیث:

(۷۹۹: ۲۸۹۲)

اور اس شخص کے ستر درجے بلند کیے جائیں گے۔^۱

اس روایت میں جو ثواب بیان کیا گیا ہے، اصول اور قاعدے کے مطابق وہ ثواب حضرت کعب رضی اللہ عنہ باوجود صحابی ہونے کے خود سے معین نہیں کر سکتے تھے کیونکہ کسی بھی عمل پر ثواب کی مقدار بتانا یا معین کرنا یہ اللہ تعالیٰ کا کام ہے کہ کسی اور ہستی کا، حتیٰ کہ حضرت رسالت ماب صلی اللہ علیہ وسلم کا بھی یہ منصب نہ تھا کہ وہ کسی سورت، آیت یا عمل کا ثواب خود سے معین فرما سکتے بلکہ اللہ تعالیٰ ہی کی طرف سے وہی کے ذریعے انہیں ثواب یاد رجات کی کمی بیشی کی اطلاع دی جاتی تھی اور پھر وہ امت کو اس سے آگاہ کرتے تھے اس اصول کی روشنی میں اگر دیکھا جائے تو ان دونوں سورتوں کے پڑھنے پر ستر نیکیوں کی بشارت، ستر گناہوں کی معافی اور ستر درجات کی بلندی کی جوا اطلاع دی گئی ہے وہ یقیناً حضرت کعب رضی اللہ عنہ کی ذاتی رائے نہیں ہے بلکہ انہوں نے یہ بات حضرت رسالت ماب صلی اللہ سے سنی ہو گئی اور اسی کو بیان فرمایا ہو گا۔ حضرات صحابہ کرام رضی اللہ عنہم اس طرح کی باتیں خود سے بیان نہیں فرمایا کرتے تھے۔

دوسری بات یہ بھی خیال میں رہنی چاہیے کہ عربی زبان میں ستر کا عدد کسی چیز کی کثرت کے لیے محاورۃ بھی استعمال ہوتا ہے۔ یعنی عرب ستر بول کر ستر کا عدد ہو، ہی مراد نہیں لیتے تھے بلکہ اس کا مطلب یہ ہوتا تھا کہ بے شمار۔ جیسے اردو محاورے میں بیسوں کا لفظ بیس کے معنی میں نہیں بلکہ بے شمار، ان گنت اور بہت سے، کے معنی میں بطور عدد استغراقی استعمال ہوتا ہے۔ اس لیے اس حدیث کا مطلب یہ بھی ہو سکتا ہے کہ جو شخص روزانہ رات کو سونے سے پہلے ان دونوں سورتوں کو پڑھے گا اسے بے شمار نیکیاں ملیں گی، ان گنت گناہ معاف ہوں گے اور درجات میں لا تعداد اضافہ ہو گا۔ اتنے کثیر انعامات کی عطا پر، کچھ روشنی اس روایت سے بھی پڑتی ہے جو کہ امام دارمی رحمۃ اللہ علیہ نے اپنی کتاب ”مسند الدارمی“ میں تحریر فرمائی

¹ عن کعب قال: «من قرأ الم (١) تنزيل [السجدة: ٢-١]، و تبرك الذي بيده الملك وهو على كل شيء قادر [الملك: ١]، كتب له سبعون حسنة، و حط عنه بها سبعون سيئة، ورفع له بها سبعون درجة. (سنن الدارمي، باب في فضل سورة تنزيل السجدة و تبارك، رقم الحديث: ٣٤٥٢، ج: ٤، ص: ٤).

ہے۔ ان کی لکھت کے مطابق حضرت خالد بن معدان رحمۃ اللہ علیہ اس سورہ مبارکہ (الم السجده: ۳۲) کے پڑھنے کا حکم دیا کرتے تھے اور بتاتے تھے کہ یہ سورت عذاب قبر سے نجات دیتی ہے۔ جو شخص اس کی تلاوت کرتا ہے، جب قبر میں اس کا حساب و کتاب شروع ہوتا ہے تو یہ سورت عذاب قبر سے جھگڑتی اور اسے روکتی ہے کہ اس میت کو عذاب قبر نہ ہو اور اللہ تعالیٰ سے عرض کرتی ہے کہ اے اللہ اگر میں واقعی آپ کی کتاب (قرآن کریم) ہی کی ایک سورت ہوں تو میری سفارش، اس میت کے لیے قبول فرمائیں (اسے عذاب قبر نہ دیں) اور اگر میں واقعی آپ کی کتاب (قرآن کریم) میں سے نہیں ہوں تو پھر آپ مجھے اپنی کتاب سے مٹا دیں۔

پھر یہ سورہ مبارکہ ایک پرندے کی شکل اختیار کر کے اس میت پر اپنے پروں سے سایہ کر لیتی ہے۔ اور عذاب قبر اس سورت کے پڑھنے والے سے پلٹ جاتا ہے۔

حضرت خالد بن معدان رحمۃ اللہ علیہ ہی کی دوسری روایت میں آتا ہے کہ وہ فرماتے ہیں کہ ان تک یہ بات پہنچی ہے کہ ایک شخص ہمیشہ اس سورہ الم السجده: ۳۲ کی تلاوت کثرت سے کرتا تھا اور اس کے مقابلے میں قرآن حکیم کی باقی سورتیں کم پڑھا کرتا تھا اور بہت گنہگار بھی تھا۔ پھر جب موت آئی تو اس سورت نے اپنے پروں کے سایے میں اُس گنہگار شخص کو لے لیا۔ اور عرض کرنے لگی کہ اے اللہ یہ شخص ہمیشہ میری ہی تلاوت زیادہ کیا کرتا تھا۔ سو آج میری سفارش اس کے حق میں قبول فرمائیں۔ (اور اسے معاف فرمادیں، عذاب نہ دیں) اللہ تعالیٰ نے حکم دیا کہ میرے فرشتو! اچھا تو پھر میرے بندے کے جتنے گناہ ہیں، انہیں نیکیوں میں تبدیل کر دو۔ اور جنت میں اس کے درجنوں کو بہت

لأن خالد بن معدان قال : إن ﴿ال﴾ (١) تنزيل الكتب لا ريب فيه من رب العلمين ﴿[السجدة: ۱، ۲]﴾ تجادل

عن صاحبها في القبر تقول : اللهم ان كنت من كتابك ، فشفعي فيه ، وان لم أكن من كتابك ، فامحنني عنه ، وانها تكون كالطير يجعل جناحها عليه ، فشفع له ، فتمنعني من عذاب القبر . (مسند الدارمي ، باب فی فضل

سورة تنزيل السجدة و تبارك ، رقم الحديث: ۳۴۵۳ ، ج: ۴ ، ص: ۲۱۴۴ .)

بڑھادو۔^۱

یہی وجہ تھی کہ حضرت خالد بن معدان رحمۃ اللہ علیہ ہمیشہ رات کو سونے سے پہلے ان دونوں سورتوں (الم السجدة: ۳۲ اور سورۃ الملک: ۶۷) کی تلاوت کر کے سوتے تھے۔

ان دونوں سورتوں کو جو ملک کر پڑھنے کا حکم دیا گیا ہے تو اس کی ایک وجہ یہ بھی ہو سکتی ہے کہ یہ دونوں سورتیں اپنے پڑھنے والے کو عذاب قبر سے محفوظ کر دیتی ہیں۔ اور قبر کا عذاب ہے، ہی اتنا شدید کہ ہر مومن کو چاہیے کہ اس سے پناہ مانگتا رہے اور جہاں تک ہو سکے اس سے اپنے بچاؤ کا بندوبست کرتا رہے۔ اس عذاب سے بچنے کی یہ بہت عمدہ صورت ہے کہ انسان روزانہ رات کو سونے سے پہلے اس سورۃ مبارکہ (الم السجدة: ۳۲) کی تلاوت کر لیا کرے۔

(۵) سورۃ یس ۳۶، پ ۲۲: کی تلاوت روزانہ صحیح یا رات کو سونے سے پہلے کرنی چاہیے۔
حضرت عطاء بن ابی رباح رحمۃ اللہ علیہ، جو حضرت امام عظیم ابوحنیفہ رحمۃ اللہ علیہ کے استاد اور ایک جلیل القدر تابعی ہیں، ان کی روایت ہے کہ حضرت رسالت ماب صلی اللہ علیہ وسلم نے فرمایا کہ جو شخص سورۃ یسح کو دن کے ابتدائی حصے میں (یعنی بالکل صحیح کے وقت) پڑھے گا، اللہ تعالیٰ اس کی ضروریات زندگی کو پورا فرمائے گا۔^۲

۱ عن خالد بن معدان قال : اقرؤوا المنجية ، وهي الم (۱) تنزيل [السجدة : ۲-۱] فانه بلغني أن رجلاً كان يقروها ما يقرأ شيئاً غيرها و كان كثيراً الخطايا ، فنشرت جناحها عليه وقالت : رب اغفر له فانه كان يكثرا قراءتي ، فشفعها رب فيه ، وقال : اكتبوا له بكل خطيئة حسنة ، وارفعوا له درجة . (مسند الدارمي ،

باب في فضل سورة تنزيل السجدة ، رقم الحديث : ۳۴۵۱ ، ج ۴ ، ص : ۲۱۴۴)

۲ عن عطاء بن أبي رباح قال : بلغني أن رسول الله صلی اللہ علیہ وسلم قال : من قرأ ﴿یس﴾ في صدر النهار قضيّت حوانجه . (سنن الدارمي : كتاب فضائل القرآن ، باب في فضل ﴿یس﴾ رقم الحديث : ۳۴۶۱ ، ج ۴ ، ص : ۲۱۵۰)

اور حضرت جندب بن عبد اللہ رضی اللہ عنہ کی روایت میں آتا ہے کہ حضرت رسالت مآب صلی اللہ علیہ وسلم نے ارشاد فرمایا کہ جو شخص رات کو سورہ یسوس کی تلاوت کرے، اور اس کی نیت یہ ہو کہ اس سورت (یسوس) کی تلاوت سے اللہ تعالیٰ اس پڑھنے والے سے راضی اور خوش ہو جائیں، تو اللہ تعالیٰ ایسے شخص کی مغفرت فرمادیتے ہیں۔^۱

اس لیے ہر مسلمان کو چاہیے کہ روزانہ صبح تڑکے یا پھر رات کو سونے سے پہلے اس مبارک سورت، سورہ یسوس کی تلاوت کر لیا کرے۔

اس سورت کے اور بھی بہت سے فضائل صحیح احادیث میں آئے ہیں اور اسی وجہ سے علماء کرام کا کہنا ہے کہ زندگی میں جب بھی کوئی مشکل پیش آئے تو بار بار سورہ یسوس کی تلاوت کرنی چاہیے اور کسی بھی شخص کے مرنے کے وقت بھی اس کے پاس سورہ یسوس کی تلاوت کرنی چاہیے تاکہ اس آخری وقت میں اللہ تعالیٰ کی رحمتیں، برکتیں اس شخص پر نازل ہوں، موت اور آخرت کی منزل اس کے لیے آسان ہو۔

(۶) سورہ دخان: ۲۵، پ: ۲۳، روزانہ رات کو سونے سے پہلے اس سورت کی تلاوت بھی کرنی چاہیے۔ اللہ تعالیٰ کے بہت سے نیک بندے اور بندیاں ایسی ہیں جو خاص طور سے، سونے سے پہلے، اس مبارک سورت کو ضرور پڑھ لیتے ہیں کیونکہ حضرت رسالت مآب صلی اللہ علیہ وسلم نے فرمایا کہ جس شخص نے رات کو سورہ یسوس کی بھی بخشش ہو جائے گی اور جس شخص نے رات کو سورہ

۱ عن جندب رضي الله عنه قال : قال رسول الله صلي الله عليه وسلم "من قرأ يسوس في ليلة ابتلاء وجه الله غفر له". (صحیح ابن حبان : کتاب الصلاة ، ذکر استحباب قراءة سورۃ (یسوس) ، رقم الحدیث :

(۷۴۶، ص: ۲۵۷۴)

۲ عن الحسن سمعت أبا هريرة يقول : قال رسول الله صلي الله عليه وسلم : "من قرأ يسوس في ليلة أصبح مغفورا له". (مسند أبي يعلى الموصلي ، رقم الحدیث : ۶۲۲۴ ، ج: ۱۱ ، ص: ۹۱)

دخان پڑھ لی صحیح تک اس کے لیے لاتعداد فرشتے مغفرت کی دعائیں گتے ہیں۔^۱

(۷) سورہ واقعہ: ۵۶، پ: ۲۷، روزانہ رات کو مغرب کے بعد یا پھر عشاء کے بعد، بہر حال سونے سے پہلے اس کی تلاوت بھی کرنی چاہیے اور فائدہ یہ ہے کہ ایسا شخص فقر و فاقہ سے محفوظ رہتا ہے۔ حضرت عبداللہ بن مسعود رضی اللہ عنہ نے فرمایا کہ حضرت رسالت مآب صلی اللہ علیہ وسلم فرماتے تھے کہ جو شخص ہر رات کو سورہ واقعہ پڑھ لیا کرے گا اس کی زندگی میں کبھی فقر و فاقہ نہیں آئے گا۔

چنانچہ اسی حدیث کی بناء پر حضرت عبداللہ بن مسعود رضی اللہ عنہ نے اپنی بیٹیوں کو یہ فرمادیا تھا کہ وہ روزانہ رات کو سورہ واقعہ کی تلاوت کر لیا کریں اور ان کی صاحزادیاں رضی اللہ عنہم روزانہ رات کو اس مبارک سورت کو پڑھیتی رہیں۔^۲

ہمارے اس دور میں عوام کی اکثریت رزق کی تنگی میں مبتلا ہے۔ اور اس مصیبت کو دور کرنے کے لیے لوگ طرح طرح کے وظیفے پڑھتے، اپنے بزرگوں سے تعویذ لیتے اور دکانوں پر مختلف آیات اور طسمات لٹکاتے ہیں، کاش کہ وہ حضرت رسالت مآب صلی اللہ علیہ وسلم کے بتائے ہوئے اس وظیفے پر عمل کر لیتے اور اس مصیبت سے نجات پاتے۔ جو وظیفہ حضرت رسالت مآب صلی اللہ علیہ وسلم خود بتائیں کیا دنیا میں ان سے بڑھ کر بھی کوئی بابرکت وظیفہ یا تعویز ہو سکتا ہے؟

(۸) سورہ ملک: ۲۹، پ: ۲۷، کو روزانہ رات کو سونے سے پہلے ضرور پڑھنا چاہیے صحیح احادیث

۱ عن أبي هريرة قال : قال رسول الله صلی اللہ علیہ وسلم "من قرأ (حم الدخان) في ليلة أصبح يستغفر له سبعون ألف ملك". (سنن الترمذی، باب: ماجاء فی فضل حم الدخان، کتاب فضائل القرآن، رقم الحديث: ۲۸۸۸، ص: ۷۹۸).

۲ عن ابن مسعود قال : قال رسول الله صلی اللہ علیہ وسلم "من قرأ سورة (الواقعة) في كل ليلة لم يصبه فاقة أبداً" و كان بن مسعود يأمر بناته (بقرأنها) كل ليلة . (شعب الإيمان للبيهقي، باب في تعظيم القرآن، فصل في فضائل السور والآيات، رقم الحديث: ۲۴۹۹، ج: ۲، ص: ۴۹۲).

میں آیا ہے کہ جو شخص بھی روزانہ رات کو سونے سے پہلے یعنی عشاء کے بعد اس سورہ مبارکہ کو پابندی سے پڑھتا رہے گا، قبر کے عذاب سے محفوظ رہے گا۔

سنن ترمذی کی روایت میں ہے کہ حضرت رسالت آب صلی اللہ علیہ نے ایک صحابی رضی اللہ عنہ سے ارشاد فرمایا:

”یہ سورت (سورہ ملک) تو قبر کے عذاب کو روک دیتی ہے، یہ تو نجات دے دیتی ہے (کچھ سمجھے کس چیز سے نجات دے دیتی ہے؟) یہ تو قبر کے عذاب سے نجات دے دیتی ہے۔

خود حضرت رسالت آب صلی اللہ علیہ وسلم رات کو سونے سے پہلے اس سورت کو پڑھنے کا ایسا اہتمام فرماتے تھے کہ حضرت جابر بن عبد اللہ رضی اللہ عنہما کی روایت میں آتا ہے کہ آپ رات کو اس وقت تک نہیں سوتے تھے جب تک کہ یہ سورت (سورہ ملک) اور سورۃ الـمـ تنزیل (پ: ۲۱، سورۃ السجدة: ۳۲) کی تلاوت نہیں فرمائیتے تھے۔

(۹) سورۃ زلزلہ: ۹۹، پ: ۳۰، جو کہ ”إِذَا زُلْزِلَتِ الْأَرْضُ زُلْزَالُهَا“ سے شروع ہوتی ہے، رات کو سونے سے پہلے اس کی تلاوت بھی کرنی چاہیے۔ اس سورت کی کل آٹھ (۸) آیات ہیں لیکن ان (۸) آیات کو پڑھنے کا ثواب آدھے قرآن یعنی (۱۵) پاروں کے پڑھ لینے کے ثواب

۱. عن ابن عباس قال : ضرب بعض أصحاب النبي صلی اللہ علیہ وسلم خباء ه على قبر وهو لا يحسب أنه قبر، فإذا فيه إنسان يقرأ سورۃ تبارک الذى بيده الملك حتى ختمها، فأتى النبي صلی اللہ علیہ وسلم فقال : يا رسول اللہ، إني ضربت خبائی علی قبر وأنا لا أحسّب أنه قبر، فإذا فيه إنسان يقرأ سورۃ تبارک (الملك) حتى ختمها. فقال رسول اللہ صلی اللہ علیہ وسلم : ”هي المانعة، هي المنجية من عذاب القبر“.(سنن الترمذی ، کتاب فضائل القرآن، باب ما جاء في فضل سورۃ الملك، رقم الحديث : ۷۹۹، ص : ۲۸۹۰)

۲. عن جابر : أن النبي صلی اللہ علیہ وسلم كان لا ينام حتى يقرأ، ﴿الـمـ، تنزیل﴾ (السجدة)، و ﴿تبارك الذى بيده الملك﴾ (الملك). (سنن الترمذی ، کتاب فضائل القرآن، باب ما جاء في فضل سورۃ الملك، رقم

الحادیث : ۷۹۹، ص : ۲۸۹۲)

کے برابر ہے۔ حضرت عبد اللہ بن عباس اور حضرت انس بن مالک رضی اللہ عنہم کی روایت میں آتا ہے کہ حضرت رسالت مآب صلی اللہ علیہ وسلم نے ایک مرتبہ قرآن حکیم کی مختلف سورتوں کے فضائل بیان فرمائے تو آپ نے ارشاد فرمایا کہ ”إِذَا زُلْزَلتِ الْأَرْضُ زُلْزَلَهَا“، والی سورت کا ثواب آدھے قرآن کے برابر اور ”قُلْ يَا يٰهَا الْكٰفِرُوْنَ“، والی سورت کا ثواب ایک چوتھائی قرآن کے برابر ہے۔

مطلوب یہ ہوا کہ جو شخص سورہ زلزلہ پڑھے گا تو وہ آدھا قرآن پڑھنے کے برابر ثواب پائے گا اور جو شخص سورہ کافرون کی تلاوت کرے گا اسے تقریباً ساڑھے سات پاروں کے بعد، پڑھنے کا ثواب ملے گا۔

(۱۰) سورہ تکاثر: ۱۰۲، پ: ۳۰، روزانہ رات کو سونے سے پہلے اس کی تلاوت بھی کرنی چاہیے۔ اس سورہ مبارکہ کی کل آٹھ (۸) آیات ہیں لیکن ان کے پڑھنے کا ثواب ایک ہزار آیات یعنی قرآن کریم کے تقریباً چھٹے حصے، پانچ پاروں کے برابر ہے۔

حضرت عبد اللہ بن عمر رضی اللہ عنہما سے روایت ہے کہ حضرت رسالت مآب صلی اللہ علیہ وسلم نے ارشاد فرمایا کہ کیا تم میں سے کوئی یہ بھی نہیں کر سکتا کہ روزانہ قرآن حکیم کی ایک ہزار آیات پڑھ لیا کرے؟ صحابہ کرام رضی اللہ عنہم نے عرض کیا کہ کس میں یہ طاقت ہے کہ روزانہ ایک ہزار آیات کی تلاوت کر لیا کرے؟ آپ نے ارشاد فرمایا کہ کیا نہیں ہو سکتا کہ تم میں سے کوئی سورہ تکاثر پڑھ لیا کرے۔

۱. سمعت انس بن مالک یقول : قال رسول الله صلی اللہ علیہ وسلم : ﴿قُلْ يَا يٰهَا الْكٰفِرُوْنَ﴾ ربع القرآن، و ﴿إِذَا زُلْزَلتِ الْأَرْضُ﴾ ربع القرآن، و ﴿إِذَا جَاءَ نَصْرُ اللٰهِ﴾ ربع القرآن . (مسند احمد ، رقم الحدیث : ۱۹، ج: ۱۲۴۸۸)

۲. عن ابن عمر قال : قال رسول الله صلی اللہ علیہ وسلم ألا يستطيع أحدكم أن يقرأ ألف آية في كل يوم، قالوا ومن يستطيع أن يقرأ ألف آية؟ قال : ما يستطيع (أحدكم) أن يقرأ ﴿أَلْهٰكُم التَّكَاثُر﴾ . (شعب الایمان، باب فضل في تعظيم القرآن، فصل في فضائل السور و الآيات ، رقم الحدیث : ۲۵۱۷، ج: ۲، ص: ۴۹۸).

یعنی مطلب یہ تھا کہ جب کوئی سورہ الہکم التکاثر پڑھ لے گا تو اسے ایک ہزار آیات پڑھنے کا ثواب ملے گا۔

(۱) سورہ کافرون: ۱۰۹، پ: ۳۰، انسان رات کو سونے کی غرض سے جب بستر پر آئے تو تیسویں پارے کی یہ سورت بھی پڑھنی چاہیے۔ یہ سورت چاروں قل میں سے پہلا ”قل“ بھی کہلاتا ہے۔ قرآن کریم کے آخری حصے میں چار ایسی سورتیں ہیں جو لفظ ”قل“ سے شروع ہوتی ہیں اور ان چاروں سورتوں کو اصطلاح میں ”چار قل“ بھی کہا جاتا ہے۔ **قُلْ يَا أَيُّهَا الْكُفَّارُونَ** ان چار میں سے پہلی سورت ہے۔

حضرت نوفل رضی اللہ عنہ نے حضرت رسالت آب صلی اللہ علیہ وسلم سے یہ درخواست کی تھی کہ انہیں کوئی ایسی چیز پڑھنے کے لیے بتادی جائے جسے وہ سوتے وقت، جب بستر پر آئیں تو پڑھ لیا کریں تو آپ نے ارشاد فرمایا تھا۔

”قُلْ يَا أَيُّهَا الْكُفَّارُونَ“ پڑھا کرو اس میں شرک سے مکمل بیزاری کا اعلان ہے۔

(۲) سورہ نصر: ۱۱۰، پ: ۳۰، اس سورہ مبارکہ کو بھی رات کو سونے سے پہلے پڑھ لینا چاہیے کیونکہ مسند احمد کی ایک روایت کے مطابق حضرت رسالت آب صلی اللہ علیہ وسلم نے (اذ جاء نصر اللہ) کو قرآن حکیم کا ایک چوتھائی یعنی تقریباً ساڑھے سات پارے، قرار دیا ہے۔ اس لیے سونے سے پہلے اس سورہ مبارکہ کو بھی پڑھ لینا چاہیے تاکہ پڑھنے والا زیادہ سے زیادہ ثواب حاصل کر سکے۔

۱۔ عن فروة بن نوفل عن أبيه: أن رسول الله صلی اللہ علیہ وسلم قال: "مجيء ماجاء بك" قال: جئت لتعلم مني شيئاً أقوله عند منامي ، قال: "إذا أخذت مضجعك، فاقرأ" ﴿قُلْ يَا أَيُّهَا الْكُفَّارُونَ﴾ ثم نم على خاتمتها ، فإنها براءة من الشرك“۔ (سنن الدارمي : کتاب فضائل القرآن ، باب في فضل ﴿قُلْ يَا أَيُّهَا الْكُفَّارُونَ﴾ رقم الحديث: ۳۴۷۰، ج: ۴، ص: ۲۱۵۵)

۲۔ سمعت أنس بن مالك يقول : قال رسول الله صلی اللہ علیہ وسلم : ﴿قُلْ يَا أَيُّهَا الْكُفَّارُونَ﴾ ربع القرآن ،

(۱۳) سورہ اخلاص: ۱۱۲، پ: ۳۰، سونے سے پہلے یہ پوری سورت بھی پڑھ کر سونا چاہیے۔
تلاوت کے اعتبار سے اگرچہ یہ تین آیات ہیں لیکن ان کے پڑھنے کا ثواب ایک تہائی قرآن (دس
پاروں کے برابر) ہے۔

حضرت ابوالیوب رضی اللہ عنہ سے روایت ہے کہ حضرت رسالت ماب صلی اللہ علیہ وسلم نے صحابہ کرام
رضی اللہ عنہم سے فرمایا کہ کیا تم میں سے کوئی اتنی ہمت بھی نہیں کر سکتا کہ رات کو ایک تہائی قرآن پڑھ لیا
کرے؟ یہ ارشاد گرامی سننے والوں کو بہت عجیب محسوس ہوا کہ روزانہ رات کو دس پارے کوں پڑھ سکتا
ہے؟ چنانچہ انہوں نے عرض کیا کہ ایک رات میں 1/3 (ایک تہائی) قرآن کیسے پڑھا جاسکتا ہے؟
آپ نے ارشاد فرمایا کہ **قل هو اللہ احد** (پوری سورہ اخلاص) یہ تہائی قرآن کے برابر ہے۔ یعنی
جس نے رات کو یہ سورہ مبارکہ پڑھ لی تو اس نے گویا کہ ایک تہائی قرآن پڑھ لیا۔
یہ اور اس جیسی دوسری روایات کی وجہ سے علماء کرام نے لکھا ہے کہ ایک مرتبہ سورہ اخلاص پڑھنے کا
ثواب دس پاروں کے برابر ہے۔

اگر آسانی سے ممکن ہو تو رات کو سونے سے پہلے ایک سو مرتبہ سورہ اخلاص کی تلاوت کر لینی چاہیے۔
بظاہر یہ عمل کچھ مشکل نظر آتا ہے لیکن حقیقت یہ ہے کہ اس عمل کا ثواب اگر معلوم ہو جائے تو بلا شک و شبہ
یہ سودا بڑا استتا ہے۔ اللہ تعالیٰ کی توفیق شامل رہے تو ایک سو دفعہ یعنی ایک تسبیح سورہ اخلاص کی پڑھنا
کوئی بڑی بات نہیں۔ اس دور میں بھی اللہ تعالیٰ کے بعض بندے اور بندیاں ایسی ہیں کہ ان کا رات کو

..... و ﴿إِذَا زَلَّتُ الْأَرْض﴾ ربع القرآن، و ﴿إِذَا جَاءَ نَصْرَ اللَّهِ﴾ ربع القرآن . (مسند احمد، رقم

الحادیث: ۱۲۴۸۸، ج: ۱۹، ص: ۴۷۲)

لے عن أبي أويوب قال: قال رسول الله صلی اللہ علیہ وسلم : "أيعجز أحدكم أن يقرأ في ليلة ثلث القرآن؟ من قرأ: ﴿قُلْ هُوَ اللَّهُ أَحَدٌ، اللَّهُ الصَّمَد﴾ فقدقرأ ثلث القرآن" (سنن الترمذی ، کتاب فضائل

القرآن، باب ما جاء في سورة الاخلاص، رقم الحدیث: ۲۸۹۶، ص: ۸۰۰)

سونے سے پہلے کاروز مرہ معمول اس ایک تبیح سے کہیں زیادہ کا ہے۔
ایک سوم رتبہ ”قل هو اللہ احد“ پڑھنے پر جو انعام ملتا ہے وہ یہ ہے کہ حضرت رسالت آب صلی اللہ علیہ وسلم نے ارشاد فرمایا کہ جو شخص سونے سے پہلے ایک سوم رتبہ سورہ اخلاص پڑھے تو جب قیامت آئے گی، اللہ تعالیٰ اُس دن اس پڑھنے والے بندے سے کہے گا کہ میرے بندے اپنے دائیں ہاتھ کی طرف والی جنت میں چلا جائے۔

ایک دوسری روایت میں آتا ہے کہ جو جو شخص روزانہ دوسوم رتبہ سورہ اخلاص پڑھ لے، اس کے پچاس برس کے گناہ معاف کر دیئے جاتے ہیں لیکن قرضہ معاف نہیں ہوتا۔ قرض چونکہ حقوق العباد میں سے ہے اس لیے اس کا استثناء کر دیا گیا۔ اللہ تعالیٰ اگر توفیق دے تو یہ عمل کرنا چاہیے۔ رحمت باری تعالیٰ کے لیے کیا مشکل ہے کہ انسان کے اس دو سوم رتبہ کے پڑھنے کو قبول فرمائے اور پچاس برس تک جو گناہ کیے ہیں، ان کی بخشش کا سامان ہو جائے۔

اگر کسی شخص کے لیے روزانہ ایک سو بار یا دو سو بار سورہ اخلاص کی تلاوت مشکل ہو جائے تو پھر اسے چاہیے کہ کم سے کم پچاس مرتبہ تو اس سورہ مبارکہ کی تلاوت کر ہتی لے۔

حضرت انس بن مالک رضی اللہ عنہ کی روایت میں آتا ہے کہ حضرت رسالت آب صلی اللہ علیہ وسلم نے فرمایا جو شخص سورہ اخلاص کو پچاس مرتبہ پڑھ لے، اللہ تعالیٰ اس شخص کے پچاس برس کے گناہ معاف کر دیتا ہے۔

(۱۵، ۱۲) سورہ فلق: ۱۱۳، پ: ۱۳۰ اور سورہ ناس: ۱۱۳، پ: ۳۰، یہ دونوں قل بھی رات کو

ابن انس بن مالک، عن النبي صلی اللہ علیہ وسلم قال : ”من أراد أن ينام على فراشه فنام على يمينه ثم قرأ ﴿قل هو اللہ احد﴾ مائة مرة فإذا كان يوم القيمة يقول له رب : يا عبدِي ادخل على يمينك السجنة. (سنن الترمذی ، کتاب فضائل القرآن، باب ما جاء في سورۃ الاخلاص، رقم الحديث :

. ۸۰۱: ص: ۲۸۹۸)

سونے سے پہلے پڑھ کر سونے چاہیں۔ کئی مرتبہ یہ ہوتا ہے کہ خود انسان اور کبھی بچے خواب میں ڈرجاتے ہیں۔ اور کبھی ایسے بھی ہوتا ہے کہ جنات اور شیاطین کی شرارتیں بھی انسان محسوس کرتا ہے وہ بچوں کو کیا اور بڑوں کو کیا، سبھی کو تنگ کرتے ہیں اور ان کی شرارتیں کبھی تو نیدا جٹ جاتی ہے اور کبھی پریشان کن خیالات خلل انداز ہوتے ہیں سوان تمام پریشان کن حالات اور تکالیف سے نجات حاصل کرنے کے لیے سونے سے پہلے (۱) ایک مرتبہ پوری سورہ اخلاص (۲) ایک مرتبہ پوری سورہ فلق (قل اعوذ بر رب السفلق) اور (۳) ایک مرتبہ پوری سورہ ناس (قل اعوذ بر رب الناس) یہ تینوں سورتیں پڑھ کر دونوں ہاتھوں کو ایسے ملا کر جیسے کہ دعا مانگتے وقت ہاتھوں کو آپس میں ملا جاتا ہے، اور پھر ان (دونوں ہاتھوں) میں پھونک کر اپنے یہ دونوں ہاتھ پہلے اپنے سر پھر چھرے پھر جسم کے اگلے حصے اور پھر جسم کے پچھلے حصے پر جہاں تک ہو سکے، پھیر کر لیٹنا چاہیے اور یہ عمل تین مرتبہ کرنا چاہیے۔ حضرت رسالت مآب صلی اللہ علیہ وسلم کا یہی معمول تھا۔ چنانچہ حضرت عائشہ رضی اللہ عنہا فرماتی ہیں کہ حضرت رسالت مآب صلی اللہ علیہ وسلم کا طریقہ سونے سے پہلے یہ تھا کہ جب آپ رات کو آرام فرمانے کے لیے، اپنے بستر پر تشریف لاتے تو اپنے دونوں ہاتھوں کو ملا لیتے (جیسے کہ دعا مانگتے وقت دونوں ہاتھوں کو ملا جاتا ہے) پھر یہ تینوں آخری قل ((۱)) قل هو اللہ احد (۲) قل اعوذ بر رب الفلق (۳) قل اعوذ بر رب الناس) پورے، زبانی پڑھ کر دونوں ہاتھوں پر پھونک لیتے۔ پھر دونوں ہاتھوں کو پہلے سر پر، پھر چھرہ انور پر پھر اپنے جسم مبارک کے سامنے حصے پر اور اس کے بعد جہاں تک جسم پر آپ کے ہاتھ پہنچ سکتے، پھر تے اور یہ عمل آپ تین دفعہ کرتے تھے۔

١- عن عائشة: أن النبي صلی اللہ علیہ وسلم كان إذا أوى إلى فراشه كل ليلة جمع كفيه، ثم نفث فيهما، فقرأ فيهما: ﴿قُلْ هُوَ اللَّهُ أَحَدٌ﴾ و ﴿قُلْ أَعُوذُ بِرَبِّ الْفَلَقِ﴾ و ﴿قُلْ أَعُوذُ بِرَبِّ النَّاسِ﴾ ثم يمسح بهما ما استطاع من جسده، يبدأ بهما على رأسه ووجهه، وما أقبل من جسده يفعل ذلك ثلاث مرات. (صحیح البخاری، کتاب فضائل القرآن، باب فضل المعوذات، رقم الحدیث: ۱۸۰۵، ج: ۳، ص: ۷۶)

اس لیے چاہیے کہ انسان خود بھی یہ عمل کرے اور وہ بچے جوان آیات قرآنی کو خود نہ پڑھ سکتے ہوں، ان کے بڑے ان پر ایک مرتبہ یہ تینوں قل پڑھ کر اپنے ہاتھ ان بچوں پر پھیر دیں۔ پھر دوسرا مرتبہ یہی عمل کریں اور پھر تیسرا مرتبہ بھی یہی عمل کر لیا جائے۔

اس طرح رات کو سونے سے پہلے تلاوت کرنے کا ثواب بھی ملتا ہے اور اگر جنات و شیاطین کی شرارتون یا ان کے اثرات کی وجہ سے نیند نہ آ رہی ہو تو، نیند بھی آ جاتی ہے۔

نیند نہ آنے کے مرض کی ایک دعا جو حدیث میں آئی ہے

نیند نہ آنے کے معاملے میں یہ بھی خیال رکھنا چاہیے کہ حضرت خالد بن ولید رضی اللہ عنہ کو بھی یہی شکایت تھی کہ انہیں رات کو نیند نہیں آتی تھی۔ اپنی اس بیماری کا تذکرہ انہوں نے حضرت رسالت مآب صلی اللہ علیہ وسلم سے کیا تو آپ نے ان سے فرمایا کہ جب آپ بستر پر لیٹیں تو یہ دعاء مانگ لیا کریں۔

اللَّهُمَّ رَبَّ السَّمَاوَاتِ السَّمْوَاتِ وَمَا أَظَلَّتْ وَرَبَّ الْأَرْضِينَ وَمَا أَقْلَتْ وَرَبَّ

الشَّيَاطِينِ وَمَا أَضَلَّتْ كُنْ لِيْ جَارًا مِنْ شَرِّ خَلْقِكَ كُلَّهُمْ جَمِيعًا أَنْ يَفْرُطَ

عَلَىٰ أَحَدٍ وَأَنْ يَبْغِي عَلَيَّ عَزَّجَارُكَ وَجَلَّ تَنَاوُكَ وَلَا إِلَهَ إِلَّا أَنْتَ بِهِ

اَللَّهُ! ساتوں آسمانوں اور ان کے نیچے کی وہ تمام چیزیں جن پر ان آسمانوں کا

سامیہ پڑ رہا ہے، کے پروردگار، اور زمینیں اور ان زمینوں نے جن جن چیزوں کو

اُٹھا رکھا ہے، ان سب کے پالنے والے اور شیاطین اور جنہیں وہ گمراہ کرتے

ہیں، اس مخلوق کے بھی پالنے والے، اپنی اس ساری مخلوق کے شر سے مجھے اپنی

حافظت اور پناہ میں لے لے، اس طرح سے کہ آپ کی ساری مخلوق میں سے

۱۔ سنن الترمذی، باب جامع الدعوات، باب، رقم الحدیث: ۳۵۲۳، ج: ۵، ص: ۵۳۸۔

کوئی بھی مجھ پر ظلم اور زیادتی نہ کرے۔ بہت عزت والا اور محفوظ ہے وہ شخص جو آپ کی پناہ میں ہے۔ آپ کی تعریف بہت زیادہ اور آپ کی شان بہت بلند ہے۔ آپ کے علاوہ کوئی اس قابل نہیں کہ اس کی عبادت کی جائے اور پچی بات تو یہ ہے کہ بس تھی ہے جو عبادت کے لائق ہے۔

سو اگر کسی مرد و عورت کو رات کو نیند نہ آنے کی شکایت ہو تو انہیں آخری تینوں قل پڑھنے اور جسم پر دم کرنے کے بعد اس دعا کو بھی مانگ لینا چاہیے۔

ایک اہم تنقیبیہ

گذشتہ تحریر میں جو بہت سی سورتوں کے پڑھنے پر بہت زیادہ اجر و ثواب کا تذکرہ کیا گیا ہے تو اس کی حقیقت یہ ہے کہ اللہ تعالیٰ کے ثواب دینے کے پیمانے اور اس کے خزانے ہمارے وہم و مگان سے کہیں زیادہ وسیع ہیں۔ وہ ذات جس عمل پر جتنا چاہے ثواب مرتب فرمائے، کون ہے جو اس کی عطا پر پابندی لگا سکے؟ اور کس کی جرأت ہے کہ اس کی عنایات و نوازشات کو روک سکے؟

ان چھوٹی چھوٹی سورتوں پر اتنا زیادہ ثواب دیکھ کر ہی تو بعض اہل علم نے یہ کہا ہے کہ انسان کو چاہیے کہ جب بھی اپنے والدین، اساتذہ، مشائخ اور امت مسلمہ کے عام مسلمانوں یا اپنے دوستوں اور اعزاء و اقرباء کے لیے ایصال ثواب کرنا چاہیے۔ تو (۱) آیۃ الکرسی کو چار مرتبہ (۲) سورہ زلزلہ دو مرتبہ (۳) سورہ تکاثر سات مرتبہ (۴) سورہ کافرون چار مرتبہ اور (۵) سورہ نصر چار مرتبہ، (۶) سورہ اخلاص تین مرتبہ، پڑھ لیا کرے کہ ان سب آیات اور سورتوں کے پڑھنے میں وقت تو بہت تھوڑا لگتا ہے لیکن خود پڑھنے والے اور جن کے لیے ایصال ثواب کیا جا رہا ہے ان مرحومین کو، ثواب بہت ملتا ہے۔

روزانہ رات کو سونے سے پہلے پڑھنے والی آیات

قرآن حکیم کی ان سورتوں کے بعد اب ان آیات کی تفصیل دی جائی ہے جو کہ حضرت رسالت مآب صلی اللہ علیہ وسلم رات کو سونے سے پہلے پڑھتے تھے اصولاً تو ہر مسلمان کو یہ چاہیے کہ ان سورتوں اور آیات کو پڑھنا، اپنا یومیہ ورد بنا لے لیکن اگر کوئی شخص اپنی قلت فرصت یا مصروفیات کے باعث، یہ سورتیں نہ پڑھ سکے تو کم سے کم ان آیات کی تلاوت تو ضرور ہی کر لے کہ اس میں کچھ دقت بھی نہیں اور وقت بھی کم خرچ ہوتا ہے۔

نمبر شمار	پارہ	آیات	کیفیت
3	1	سورہ ایتہ الکرسی	مختلف اوقات میں گیارہ مرتبہ
3	2	۱۰ آیات	ایک مرتبہ
3	3	سورہ بقرہ کا آخری رکوع	ایک مرتبہ
4	4	سورہ آل عمران کا آخری رکوع	ایک مرتبہ
15-16	5	سورہ کھف کی ابتدائی اور آخری دو آیات	ایک مرتبہ صحیح و شام
24	6	سورہ مون کی ابتدائی دو آیات	ایک مرتبہ صحیح و شام
28	7	سورہ حشر کی آخری تین آیات	صحیح و شام

(۱) آیت الکرسی، پ: ۳، س: البقرہ، آیت: ۲۵۵، مختلف احادیث میں اس آیت مبارکہ کے بہت سے فضائل آئے ہیں اس لیے رات کو سونے سے پہلے اسے بھی پڑھ لینا چاہیے۔ ایک طویل روایت میں حضرت رسالت مآب صلی اللہ علیہ وسلم نے اس آیت کو زیع قرآن، قرآن کریم کا چوتھا حصہ قرار دیا ہے۔ یعنی تقریباً ساڑھے سات پارے۔ اس لیے بعض اہل علم کا خیال یہ ہے کہ اس

إسناد أَحْمَد ، تتمة مسنند أَنْسٍ بْنِ مَالِكٍ ، رقم الحديث: ۹، ۱۳۳۰، ج: ۲۱، ص: ۳۲.

آیت الکرسی کورات سونے سے پہلے چار مرتبہ پڑھنا چاہیے۔
صحیح بخاری کی ایک اور طویل روایت کے مطابق جب کوئی شخص رات کو آیت الکرسی، پڑھ لیتا ہے تو ایک فرشتہ صحیح تک اس کی حفاظت کرتا ہے اس سے معلوم ہوتا ہے کہ آیت الکرسی کو صحیح و شام دونوں اوقات میں پڑھنا چاہیے۔^۱

الْمُعْجَمُ الْأَوَّلُ میں یہ روایت بھی آئی ہے کہ حضرت ابو امامہ رضی اللہ عنہ کو حضرت رسالت مآب صلی اللہ علیہ وسلم نے بتایا کہ جو شخص بھی ہر فرض نماز کے بعد آیت الکرسی پڑھتا ہے گا اسے سوائے موت کے اور کوئی بھی چیز جنت میں جانے سے نہیں روک سکے گی۔^۲

اس روایت سے معلوم ہوتا ہے کہ انسان کو ہر نماز کے بعد آیت الکرسی پڑھنی چاہیے سوال یہ پیدا ہوتا ہے کہ کس وقت؟ آیا نماز کے فرائض کے نوراً بعد یا پھر سنن و نوافل کی ادائیگی کے بعد؟ حنفی فقهاء اس بات کے قائل ہیں کہ احادیث میں جتنے بھی اس طرح کے وظائف نماز کے بعد پڑھنے کا حکم دیا گیا ہے تو اس سے مراد یہ ہے کہ فرائض، واجبات، سنن اور نوافل کے بعد، ہی ان کو پڑھنا چاہیے۔^۳

۱۔ ف وقال : إِذَا أُوْيِتَ إِلَى فِرَاشِكَ ، فَاقْرأْ آيَةَ الْكَرْسِيِّ : "اللَّهُ لَا إِلَهَ إِلَّا هُوَ الْحَيُ الْقَيُومُ" . حَتَّى تَخْتَمِ الْأِيَّةُ فَإِنَّكَ لَنْ يَزَالْ عَلَيْكَ مِنَ اللَّهِ حَافِظًا ، وَلَا يَقْرِبُكَ شَيْطَانٌ حَتَّى تَصْبِحَ (صحيح البخاري)، كتاب فضائل القرآن، باب فضل سورة البقرة، رقم الحديث ۵۰۱۰، ص: ۱۰۵۶۔

۲۔ عن أبي أمامة، قال : قال رسول الله صلى الله عليه وسلم : "من قرأ آية الكرسى دبر كل صلاة مكتوبة لم يمنعه من دخول الجنة إلا أن يموت". (المعجم الأوسط ، من اسمه موسى ، رقم الحديث ۸۰۶۸). ج: ۶، ص: ۷۹.

۳۔ وأماماً ورد من الأحاديث في الأذكار عقب الصلوة فلا دلالة فيها على الاتيان بها عقب الفرض قبل السنة بل تحمل على الاتيان بها بعد السنة ولا يخرجها تخلل السنة بينها وبين الفرضية عن كونها بعدها وعقبيتها لأن السنة من لواحق الفرضية وتوابعها ومكملاً لها فلم تكن أجنبية منها فما

سو آیت الکرسی کو بھی نماز مکمل ہونے کے بعد ہی پڑھا جائے گا اب غور کیجئے کہ جب کوئی شخص دن اور رات میں پانچوں نماز کے بعد پانچ مرتبہ اور صبح و شام دو مرتبہ اور پھر سونے سے پہلے چار مرتبہ آیت الکرسی پڑھے گا تو دن اور رات میں یہ آیت مبارکہ کل گیارہ مرتبہ ($11 = 5 + 2 + 4$) پڑھی جائے گی اور اس طرح ان تمام روایات پر عمل ہو جائے گا جو مختلف احادیث میں وارد ہوئی ہیں۔

(۲،۳) سورہ بقرہ کی آخری دو آیات: ۲۸۵، ۲۸۶، یہ آیات امن الرسول سے لے کر سورہ بقرہ کے آخر تک کی ہیں انہیں روزانہ رات کو سونے سے پہلے پڑھنا چاہیے۔ بعض حضرات نے ان دو آیات کی بجائے سورہ بقرہ کا آخری رکوع، کہا ہے، یہ بھی درست ہے اس لیے کوئی شخص آخری دو آیات پڑھے یا پورا رکوع جو کہ تین آیات پر مشتمل ہے، دونوں صورتیں درست ہیں۔ اللہ تعالیٰ نے ان آیات کو صحیح عقیدے، اپنا خاص قرب، بہت وسیع رحمت اور بڑی جامع دعا کی حیثیت سے نازل فرمایا ہے۔ ان

.....یفعل بعدها یطلق عليه أنه فعل بعد الفريضة وعقيبها وقول عائشة مقدار ما يقول الخ یفید أن ليس بالمراد أنه كان یقول ذلك بعینه بل كان یقعد زمانا يسع ذلك المقدار ونحوه من القول تقريرا فلا ينافي مافي الصحيحين عن المغيرة أنه عليه الصلة والسلام كان یقول في دبر كل صلة مكتوبة لا اله الا الله وحده لا شريك له له الملك وله الحمد وهو على كل شيء قادر، اللهم لا مانع لما اعطيت ولا معطي لمما منعت ولا ينفع ذا الجد منك الجد وكذا ما روي مسلم وغيره عن عبد الله بن الزبير كان رسول الله صلى الله عليه وسلم اذا سلم من صلاة قال بصوته الأعلى لا اله الا الله وحده لا شريك له لها الملك وله الحمد وهو على كل شيء قادر ولا حول ولا قوة الا بالله ولا نعبد الا إياه له النعمه وله الفضل وله الثناء الحسن لا اله الا الله مخلصين له الدين ولو كره الكافرون لأن المقدار المذكور من حيث التقرير دون التحديد قد يسع كل واحد من نحو هذه الأذكار لعدم التفاوت الكبير بينهما وكون التقدير بالتقريب في التحمين دون التحديد والتحقيق والله أعلم. (غنیۃ المتملی فی شرح منیۃ المصلي المشتهر بشرح الكبير، ص: ۲۴)

دونوں آیات کو پڑھ لینے پر کیا کچھ ملتا ہے؟ حضرت رسالت ماب صلی اللہ علیہ وسلم نے ارشاد فرمایا ہے کہ جو شخص بھی سورہ بقرہ کی آخری دو آیات کورات (سونے سے پہلے) پڑھ لے گا، وہ اس کے لیے کافی ہو جائیں گی۔^۱

اس حدیث میں کافی ہو جانے سے مراد یا تو یہ ہے کہ اس پڑھنے والے شخص کو پوری رات کی عبادت کا ثواب دلانے کے لیے بس یہ دو آیات ہی کافی ہو جائیں گی۔ اور یا پھر مراد یہ ہے کہ اس تمام رات میں ہر طرح کے شر سے حفاظت کے لیے یہ دو آیات ہی کافی ہو جائیں گی۔

امیر المؤمنین سیدنا علی بن ابی طالب رضی اللہ عنہ تو ان آیات کورات سونے سے پہلے پڑھنے کی اتنی زیادہ اہمیت بیان فرماتے تھے کہ ارشاد ہوا جس شخص کو بھی اللہ تعالیٰ نے عقل دی ہوا اور وہ مسلمان ہو تو میں نہیں سمجھتا کہ وہ روزانہ رات کو سورہ بقرہ کی آخری دونوں آیات اور آیۃ الکرسی کو پڑھے بغیر سو جائے۔ یخزانے تو اللہ تعالیٰ نے اپنے عرش کے نیچے سے نکال کر (اس امت کو) دیئے ہیں۔ مطلب یہ ہے کہ اللہ تعالیٰ کی رحمتوں کے ان خزانوں سے محروم تو بس وہی شخص رہ سکتا ہے جو اپنی عقل سے کام نہ لے اور رات کو سونے سے قبل ان آیات اور آیۃ الکرسی کو نہ پڑھے۔

اس روایت سے یہ بھی معلوم ہوتا ہے کہ سونے سے پہلے آیۃ الکرسی کی تلاوت بھی کرنی چاہیے۔ لیکن اگر اللہ کی توفیق شامل ہوا اور انسان ہمت کرے تو سورہ بقرہ کی ان آیات اور آیۃ الکرسی کے ساتھ کچھ مزید آیات پڑھنے کا وہ معمول بنالے جو کہ حضرت عبداللہ بن مسعود رضی اللہ عنہ کی ان روایات میں آیا ہے

۱ عن أبي مسعود رضي الله عنه قال : النبي صلى الله عليه وسلم "من قرأ بالآيتين من آخر سورة البقرة في ليلة كفتاه". (صحیح البخاری، کتاب فضائل القرآن، باب فضل سورة البقرة، رقم الحديث :

٥٦٩، ج: ٣، ص: ٥٠١٠)

۲ عن علي، قال : ما أرى أحداً يعقل، بلغه الإسلام، ينام حتى يقرأ آية الكرسي، و خواتيم سورة البقرة، فإنها من كنز تحت العرش. (تفسير ابن كثير، سورة البقرة، آیت (٢٨٥ - ٦)، ج: ١، ص: ٦٧١).

جنہیں منداری میں نقل کیا گیا ہے۔ وہ یہ فرماتے تھے کہ انسان کو چاہیے کہ رات کو سونے سے پہلے سورہ بقرہ کی دس آیات کی اس ترتیب سے تلاوت کرے۔

(۱) سورہ بقرہ کی ابتدائی چار آیات الْمَ سے لے کر هُمْ يُوقْنُونَ (پ:۱، س: البقرہ، آیات نمبر: ۱-۲) تک۔

(۲) پھر آیت الکرسی سمیت تین آیات یعنی اللہُ لَا إِلَهَ إِلَّا هُوَ الْحَقُّ الْقَيُّومُ سے لے کر هُمْ فِيهَا خلِدُونَ (پ: ۳، س: البقرہ، آیات نمبر: ۲۵۷، ۲۵۶، ۲۵۵)

(۳) اور پھر اسی سورہ مبارکہ کی آخری تین آیات لِلَّهِ مَا فِي السَّمَاوَاتِ وَمَا فِي الْأَرْضِ سے لے کر عَلَى الْقَوْمِ الْكُفَّارِ (پ: ۳، س: البقرہ، آیات نمبر: ۲۸۶، ۲۸۵، ۲۸۴)

تو اس کے چار فائدے ہوتے ہیں۔

(۱) یہ کہ جس گھر میں یہ عمل کیا جائے وہاں رات سے لے کر صبح تک شیاطین و جنات داخل نہیں ہو سکتے۔

بہت سے لوگ شیطانی اثرات اور جنات کی شرارت کی وجہ سے رات کو ڈر جاتے ہیں اور بہت مرتبہ پنج بھی بے چینی سے رات گذارتے ہیں تو حضرت عبد اللہ بن مسعود رضی اللہ عنہ نے ان شیطانی اور جناتی اثرات سے حفاظت کا حل بتادیا کہ رات کو سونے سے پہلے سورہ بقرہ کی مندرجہ بالا دس آیات اس ترتیب سے پڑھ لی جائیں تو پڑھنے والا خود اور اس کے اہل و عیال بھی محفوظ رہیں گے۔

إِنَّمَا قَالَ عَبْدُ اللَّهِ: مَنْ قَرَأَ عَشْرَ آيَاتٍ مِّنْ سُورَةِ الْبَقْرَةِ فِي لَيْلَةٍ, لَمْ يَدْخُلْ ذَلِكَ الْبَيْتَ شَيْطَانٌ حَتَّى
يَصْبِحَ: أَرْبَعَا مِنْ أُولُّهَا, وَآيَةُ الْكَرْسِيِّ وَآيَتَيْنِ بَعْدَهَا, وَثَلَاثًا حَوَّاتِيمَهَا, أُولُّهَا: ﴿لِلَّهِ مَا فِي السَّمَاوَاتِ وَمَا فِي
الْأَرْضِ وَإِنْ تُبْدُوا مَا فِي أَنْفُسِكُمْ أَوْ تُخْفُوهُ يُحَايِسُكُمْ بِهِ اللَّهُ فَيَعْلَمُ إِنَّمَا يَشَاءُ وَيُعَذِّبُ مَنْ يَشَاءُ وَاللَّهُ
عَلَى كُلِّ شَيْءٍ قَدِيرٌ﴾ (البقرة: ۲۸۴) (مسنددارمی، کتاب فضائل القرآن، باب فضل اول سورۃ البقرۃ
وآیۃ الکرسی، رقم الحدیث: ۳۴۲۵، ج: ۴، ص: ۲۱۲۹).

(۲) یہ کہ کوئی چیز اسے نقصان نہیں پہنچائے گی۔ اس کا مطلب یہ ہوا بعض اوقات رات کے اندر ہیرے میں کوئی کیڑا جانور کاٹ لیتا ہے، بعض اوقات کوئی انسان یا اس کی کوئی بات پر یشانی کا باعث بن جاتی ہے۔ سوجب کوئی شخص ان دس آیات کی اس ترتیب سے تلاوت کرے گا تو حضرت عبداللہ بن مسعود رضی اللہ عنہ کے فرمانے کے مطابق، ان شاء اللہ جانوروں اور انسانوں کے شر سے بھی محفوظ رہے گا۔

(۳) یہ دس آیات کسی دیوانے پر پڑھ کر پھونک دی جائیں تو اس کی حالت میں بہتری آجائے گی۔^۱ دیوانگی بھی ایک دماغی خلل ہے اور مختلف انسانوں کو جو نفسیاتی بیماریاں ہوتی ہیں وہ بھی اکثر ویسٹر دماغی امراض ہی ہوا کرتے ہیں بعض اوقات انسان ان چیزوں کا دیوانانہ ہو جاتا ہے، جو چیزیں انسان کی دولت اور صحت کو بھی بر باد کرتی ہیں اور اللہ تعالیٰ کی بھی انتہائی معصیت اور نافرمانی پر مشتمل ہوتی ہیں۔ ایسے دیوانے لڑ کے، لڑ کیوں اور انسانوں پر بھی اگر یہ آیات پڑھ کر روزانہ رات کو دم کر دی جائیں تو اُمید ہے کہ اُن کی دیوانگی میں بھی کمی آئے گی اور اللہ تعالیٰ را ہدایت دے گا۔

(۴) سونے سے پہلے یہ دس آیات پڑھنے والا قرآن کریم کو نہیں بھولتا۔^۲
قرآن کریم کے بھولنے کے بھی کئی درجات ہوتے ہیں مثلاً یہ کہ کوئی شخص حفظ کرے اور اسے بھول جائے یا پھر قرآن کریم کا کوئی خاص حصہ یا کچھ سورتیں یاد کرے اور پھر انہیں بھول جائے یا محض ناظرہ قرآن کریم پڑھا تھا اور اب ناظرہ بھی نہ پڑھ سکے تو چاہیے کہ ہر انسان روزانہ رات کو سونے سے

^۱ عن ابن مسعود قال: من قرأ أربع آيات من أول سورة البقرة، وآية الكرسي، وآيتان بعد آية الكرسي، وثلاثاً من آخر سورة البقرة، لم يقربه ولا أهله يومئذ شيطان، ولا شيء يذكره، ولا يقرأ على مجنون إلا أفاق. (مسنددارمی، باب فضل اول سورة البقرة وآية الكرسي، رقم الحديث: ۳۴۲۶، ج: ۴، ص: ۲۱۳۰)

^۲ عن المغيرة بن سبيع وكان من أصحاب عبد الله قال: من قرأ عشر آيات من البقرة عند منامه، لم ينس القرآن: أربع آيات من أولها، وآية الكرسي، وآيتان بعدها، وثلاث من آخرها. (مسنددارمی، كتاب فضائل القرآن، باب فضل اول سورة البقرة وآية الكرسي، رقم الحديث: ۳۴۲۸، ج: ۴، ص: ۲۱۳۱)

پہلے.....حضرت عبد اللہ بن مسعود رضی اللہ عنہ کی بُدایت کے مطابقسورہ بقرہ کی یہ دس آیات پڑھنا اپنا معمول بنالے تاکہ مرتبے دم تک قرآن کریم کی تلاوت کر سکے اور اسے بھولنے نہ پائے۔

(۲) سورہ ال عمران کا آخری رکوع، پ: ۳۲، آیات: ۱۹۰-۲۰۰، روزانہ رات کو سونے سے پہلے ”ان فی خلق السموات والارض“ سے لے کر اس سورت کی آخری آیت تک، کو بھی پڑھ کر سونا چاہیے۔ امیر المؤمنین سیدنا عثمان بن عفان رضی اللہ عنہ سے روایت ہے کہ جو شخص بھی رات کو اس رکوع کو پڑھے گا، اس شخص کو پوری رات کی نماز اور قیام کا ثواب ملے گا۔ کسی سورت یا آیت کو پڑھنے پر کیا ثواب ملتا ہے، یہ بتانا حضرت عثمان رضی اللہ عنہ کے لیے تو کیا خود اپنے طور سے حضرت رسالت مآب صلی اللہ علیہ وسلم کے لیے بھی ممکن نہ تھا کیونکہ یہ حق صرف اللہ تعالیٰ کا ہی ہے کہ وہ ہی کسی آیت یا سورت کا ثواب متعین فرمائے اور پھر اس کی اطلاع اپنے نبی علیہ الصلوٰۃ والسلام کو دے اور وہ اپنی امت کو بتادیں اس لیے یقیناً امیر المؤمنین سیدنا عثمان بن عفان رضی اللہ عنہ نے یہ فضیلت حضرت رسالت مآب صلی اللہ علیہ وسلم سے سنی ہوگی اور پھر اس فضیلت کو بیان فرمایا ہوگا۔

متعدد احادیث میں یہ بھی آیا ہے کہ خود حضرت رسالت مآب صلی اللہ علیہ وسلم رات کو جب نماز تہجد کے لیے بیدار ہوتے تھے تو آنکھ کھلنے کے بعد وضو کرنے سے بھی پہلے اس رکوع کی تلاوت فرمایا کرتے تھے۔

سورہ بقرہ کے آخری رکوع کی طرح اس رکوع میں بھی بہت سی دعائیں ہیں اور غالباً اس وجہ سے اس رکوع کی اتنی فضیلت بیان کی گئی ہے۔

(۵) سورہ کہف: ۱۸، پ: ۱۵، کی ابتدائی اور آخری دس آیات، ”ذِجْل“، ”ذِجْل“ کے معنی عربی زبان میں ”جھوٹ بولنے“ اور ”مکر کرنے“ کے آتے ہیں۔ ”تَدْجِيْل“ کے معنی ہیں ”سونے کا ملمع

چڑھانا، پچھلے زمانے میں کوئی برتن یا تلوار وغیرہ جلو ہے کی دھات کی بنی ہوئی ہوتی تھی، اس پر سونے کا پانی چڑھا دیا جاتا تھا تاکہ دیکھنے والا سے سونے کا برتن یا سونے کی تلوار سمجھے۔ تو اس عمل کو ”تَذْجِيل“ کہتے تھے اور پھر آہستہ آہستہ ان الفاظ (ذَجْلُ، تَذْجِيلُ) کا اطلاق ایسے شخص پر بھی ہونے لگا جو کہ دجل اور فریب کی حرکتیں کرے یعنی حقائق کو چھپائے اور جو کچھ ظاہر کرے، وہ جھوٹ اور باطل ہو۔

حضرت رسالت مآب صلی اللہ علیہ وسلم نے مختلف احادیث میں خبر دی ہے کہ قرب قیامت کے زمانے میں یہ دجل (فریب، دھوکہ) عام ہو جائے گا۔ کسی صاف گوا اور طبعاً شریف انسان کے لیے زندگی دشوار ہو جائے گی اور اکثر و پیشتر لوگ دجال صفت ہوں گے حتیٰ کہ ایسے لوگوں کا سردار اور پیشوادج جلال ظاہر ہو جائے گا جو کہ دھوکہ بازی میں اپنے تمام پیشوؤں سے سبقت لے جائیگا۔

اللہ تعالیٰ کا اپنا ایک نظام ہے کہ جہاں آگ ہے، وہاں اس سے بچنے کا بھی انتظام ہے اور جہاں دھوکہ ہے، وہاں اسکی قلعی کھولنے کا بھی بندوبست ہے۔ چنانچہ اس قانون کے تحت یہ ضروری تھا کہ جہاں احادیث میں آخری زمانے میں دجل و فریب کے عام ہونے کی خبر دی گئی ہو، وہاں یہ بھی بتایا گیا ہو کہ آخر اس دجل سے بچنے کی صورت کیا ہوگی؟ متعدد احادیث میں یہ بات آئی ہے کہ حضرت رسالت مآب صلی اللہ علیہ وسلم نے قرب قیامت میں اس دجل و فریب سے بچنے کے لیے سورہ کہف کی تلاوت کرنے کا حکم دیا ہے اور یہ بتایا ہے کہ اس سورت کا پڑھنا اور اس کی تلاوت انسان کو ان دھوکوں سے محفوظ رکھے گی۔ چنانچہ صحیح مسلم میں حضرت ابوالدرداء رضی اللہ عنہ کی روایت آئی ہے کہ حضرت رسالت مآب صلی اللہ علیہ وسلم نے فرمایا کہ جو شخص بھی سورہ کہف کی ابتدائی دس آیات پڑھتا رہے گا، وہ دجال کے فتنے سے محفوظ رہے گا اور یہیں پر دوسرا روایت میں آیا ہے کہ یہ دس آیات، سورہ کہف کی آخری دس آیات ہیں اور سنن ترمذی میں دجال کے فتنے سے محفوظ رہنے کیلئے اسی سورہ مبارکہ کی

۱۔ عن أبي الدرداء: أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: "مَنْ حَفِظَ عَشْرَ آيَاتٍ مِّنْ أَوَّلِ سُورَةٍ

ابتدائی تین آیات کے پڑھنے کا حکم آیا ہے۔ اس لیے مناسب یہ ہے کہ انسان روزانہ صبح و شام سورہ کہف کی ابتدائی اور آخری دس آیات کی تلاوت اپنا معمول بنالے تاکہ بڑے اور چھوٹے تمام دجالوں اور دھوکہ دینے والے انسانوں کے شر سے محفوظ رہے۔

(۶) سورہ مومن یا سورہ غافر (ایک ہی سورت کے دونام ہیں) پ: ۲۳، س: ۳۰ کی پہلی دو آیات، سنن ترمذی کی روایت میں آتا ہے کہ حضرت رسالت آب صلی اللہ علیہ وسلم نے ارشاد فرمایا کہ جو شخص بھی حم تنزیل الکتب من اللہ العزیز العلیم سے لے کر الیہ المصیر تک اور پھر ان دو آیات کے ساتھ آیت الکرسی بھی ملا کر پڑھ لے گا، تو اگر وہ صبح کو پڑھنے تو شام تک اور اگر شام کو پڑھنے تو صبح تک اس کی (ہر مصیبت) سے حفاظت کی جاتی ہے۔ اسی روایت سے معلوم ہوا کہ صبح و شام یہ دو آیات اور آیت الکرسی کی تلاوت بھی کرنی چاہیے۔

(۷) سورہ حشر، پ: ۲۸، س: ۵۹، کی آخری تین آیات: ۲۲ تا ۲۴، رات کو سونے سے پہلے ان تین آیات کی تلاوت بھی کرنی چاہیے جو کہ هواللہ الذی لا اله الا ہو سے لے کر سورۃ ک آخری حرف تک ہیں کیونکہ حضرت رسالت آب صلی اللہ علیہ وسلم نے فرمایا کہ جو شخص بھی سورہ حشر کا آخری حصہ دن یا رات کو

..... السکھف، عصم من الدجال“ (صحیح مسلم، کتاب صلاة المسافرين و قصرها، باب فضل سورۃ الكھف و آیۃ الکرسی، رقم الحدیث: ۱۸۸۳، ص: ۳۱۵).

۱۔ عن أبي الدرداء عن النبي صلی اللہ علیہ وسلم قال : ”من قرأ ثلاث آيات من أول الكھف عصم من فتنۃ الدجال“۔ (سنن الترمذی، کتاب فضائل القرآن، باب ما جاء في فضل سورۃ الكھف، رقم الحدیث: ۲۸۸۶، ص: ۷۹۸).

۲۔ عن أبي هريرة قال : قال رسول اللہ صلی اللہ علیہ وسلم: ”من قرأ حم المؤمن - إلى المصير“ و آیۃ الکرسی حین یصبح حفظ بہما حتی یمسی، ومن قرأهما حین یمسی حفظ بہما حتی یصبح“۔ (سنن الترمذی، کتاب فضائل القرآن، باب ما جاء في فضل سورۃ البقرۃ و آیۃ الکرسی، رقم الحدیث: ۲۸۷۹، ص: ۷۹۶).

پڑھ لے گا اور پھر اس دن بیارات میں اگر اسے موت آجائے تو جنت میں اس کا داخلہ ضرور ہو جائے گا۔^۱
اور ایک دوسری روایت میں آتا ہے کہ جو شخص بھی سورہ حشر کی آخری آیات کو صحیح پڑھ لے تو شام تک اور
شام کو پڑھ لے تو صحیح تک اللہ تعالیٰ کے بے شمار فرشتے (ستر ہزار) اس کے لیے دعاء مانگتے رہتے ہیں۔^۲
سورہ حشر کی یہ تین آیات پڑھنے میں تو شاید ایک منٹ سے بھی کم وقت لگے گا لیکن انسان غور کرے کہ
ان کی فضیلت کتنی ہے، فرشتوں کی دعاوں میں شمولیت ملتی ہے اور اگر ان آیات کو پڑھ کر موت آجائے
تو کس قدر نفع کا سودا ہے۔

مسئلہ: یہ بات ذہن میں رکھنی چاہیے کہ شریعت کی رو سے رات مغرب کے بعد شروع ہو جاتی
ہے۔ اس لیے جتنی بھی روایات میں یہ آیا ہے کہ ان آیات یا سورتوں کو رات سونے سے پہلے پڑھ
لینا چاہیے، ان روایات پر عمل کی پہلی صورت تو یہ ہے کہ انسان تمام وظائف و اوراد کو مغرب کے بعد
پڑھ لے۔ دوسری اور زیادہ بہتر صورت یہ ہے کہ انہیں عشاء کی نماز کے بعد پڑھ لیا جائے۔ کیونکہ
بعض مرتبہ انسان بالکل سونے سے پہلے اس حالت میں نہیں ہوتا کہ قرآن کریم کی تلاوت کر
سکے۔ اور تیسری صورت یہ ہے کہ ٹھیک سونے سے پہلے انسان اپنے بستر پر جا کر باوضوح حالت میں ان

۱- حدثنا أبو أمامة الباهلي قال : قال رسول الله صلى الله عليه وسلم : من قرأ حواتيم الحشر في ليل أو
نهار فسمات من يومه أو ليلته فقد أوجب الجنة. (شعب الإيمان للبيهقي، باب في تعظيم القرآن، فصل

في فضائل السور والآيات، رقم الحديث ۲۵۰۱، ج ۲، ص ۴۹۲.)

۲- عن معقل بن بسّار عن النبي صلى الله عليه وسلم قال من (قال) حين يصبح أعود بالله السميع
العليم من الشيطان الرجيم وقرأ الثلاث من آخر سورة الحشر وكل الله به سبعين ألف ملك يصلون
عليه حتى يمسى ومن قالها مساءً فممثل ذلك. (شعب الإيمان للبيهقي، باب في تعظيم القرآن، فصل

في فضائل السور والآيات، رقم الحديث ۲۵۰۲، ج ۲، ص ۴۹۲.)

اور ادو و ظائف کو پڑھ لے۔

ان تینوں سورتوں میں سے جس صورت کو بھی اختیار کر لیا جائے، پڑھنے والا ان مستحب اور پسندیدہ طریقوں پر عمل بھی کر لے گا اور اسے ان شاء اللہ ثواب بھی ملے گا۔

جعراۃ کے دن غروب آفتاب کے بعد سے لے کر جمعہ کے دن

غروب آفتاب سے پہلے تک پڑھی جانے والی سورتیں

ہر مسلمان یہ جانتا ہے کہ شریعت میں جمعہ کے دن کی کتنی اہمیت آئی ہے۔ اس مبارک دن میں اجتماعی طور پر نماز پڑھنا اور قرآن حکیم کی ان سورتوں کی تلاوت کرنا، جن کی تلاوت کا حکم حضرت رسالت مآب صلی اللہ علیہ وسلم نے دیا ہے، اللہ تعالیٰ کے قرب اور اس کی رضا میں مزید اضافے کا سبب بنتا ہے۔ اس لیے ہر مسلمان کو چاہیے کہ وہ اپنی مصروفیات میں سے اتنا وقت فارغ کر لے کہ جعراۃ کے دن سورج ڈوبنے کے بعد سے لیکر جمعہ کے دن سورج ڈوبنے سے پہلے پہلے پانچ سورتوں کی تلاوت تو کرہی لے۔

نمبر شمار	پارہ	سورت	کیفیت
1	3	سورة آل عمران	ایک مرتبہ
2	11	سورة هود علیہ وعلیٰ نبینا الصلاۃ والسلام	ایک مرتبہ
3	15	سورة کہف	ایک مرتبہ
4	22	سورة یس	ایک مرتبہ
5	25	سورة دخان	ایک مرتبہ

(1)

سورہ آل عمران

قرآن حکیم کے تیسرا پارے میں سورہ آل عمران: ۳ کی تلاوت کرنی چاہیے اور کوشش یہ ہونی چاہیے کہ جمرات کے دن مغرب کے بعد اور یا پھر جمعہ کے دن صحیح جتنی بھی جلدی اس سورہ مبارکہ کی تلاوت ہو سکے، کر لیتی چاہیے تاکہ اس رات اور دن میں اس سوت کی تلاوت کی وجہ سے اللہ تعالیٰ کی طرف سے جو بھی برکات نازل ہوتی ہیں اور اس کے فرشتوں کی جتنی بھی دعائیں حاصل ہو سکتی ہیں ان سب میں وافر حصہ ملے۔ حضرت رسالت مآب صلی اللہ علیہ وسلم نے ارشاد فرمایا کہ جو شخص بھی جمعہ کے دن سورہ آل عمران کی تلاوت کرے گا، جمع کے دن کا سورج ڈوبنے تک اللہ تعالیٰ کی طرف سے رحمتیں اور فرشتوں کی طرف سے اس کے لئے دعا جاری رہے گی۔^۱

اب اگر کوئی شخص جمرات کے دن مغرب کے بعد سے لیکر جمعہ کا سورج ڈوبنے تک جس وقت بھی اس سورہ مبارکہ کی تلاوت کرے گا اسے ان رحمتوں اور دعاؤں میں اتنا ہی زیادہ حصہ ملے گا کیونکہ اس قسم کے امور میں دن سے پہلے آنے والی رات بھی شرعاً دن ہی کے حکم میں داخل سمجھی جاتی ہے۔

(2)

سورہ هود(علیہ وعلیٰ نبینا الصلاۃ والسلام)

قرآن حکیم کے گیارہویں پارے میں سورہ هود علیہ الصلاۃ والسلام: ۱۱ کی تلاوت کرنی چاہیے۔ حضرت

ابن عباس، قال : قال رسول الله صلی اللہ علیہ وسلم "من قرأ السورة التي يذکر فيها آل عمران يوم الجمعة، صلی اللہ علیہ وملائکته حتى تغیب الشمس" . (المعجم الأوسط، من اسمه محمد ، رقم الحديث: ۶۱۵۷، ج: ۴، ص: ۳۳۴) .

کعب رضی اللہ عنہ کی روایت میں آیا ہے کہ حضرت رسالت مآب صلی اللہ علیہ وسلم یہ ارشاد فرماتے تھے
کہ جمعہ کے دن سورہ ہود کی تلاوت کیا کرو۔^۱

جمعہ کو سورہ ہود علیہ السلام کے پڑھنے سے کیا فائدہ ہوتا ہے یا کتنا ثواب ملتا ہے؟ یہ تو کسی روایت میں نہیں مل سکا لیکن اگر کوئی شخص اس حدیث پر عمل کرتے ہوئے سورہ ہود کی تلاوت بروز جمعہ کر لیا کرے تو کیا یہی کوئی کم فائدہ ہے کہ اس شخص کو اپنے نبی علیہ الصلوٰۃ والسلام کے حکم کی تعلیم کرنے کا شرف حاصل ہوا۔ اور پھر یہ بھی ظاہر ہے کہ حضرت رسالت مآب صلی اللہ علیہ وسلم بھی بھی کسی بے کار کام کا حکم نہیں دیا کرتے تھے۔ سو جب انہوں نے فرمایا کہ جمعہ کے روز سورہ ہود علیہ الصلوٰۃ والسلام کی تلاوت کیا کرو تو یقیناً اس میں بھی ہم اُمتيٰز کا کوئی نہ کوئی فائدہ ضرور ہو گا۔ اس لیے کوشش کرنی چاہیے کہ اس حکم کی تعلیم بھی کر لی جائے۔

(3)

سورہ کھف

تیسرا سورہ مبارکہ جس کو جمعہ کے دن خاص طور پر پڑھنے کا حکم دیا گیا ہے وہ پندرہویں پارے کے آخر اور سولہویں پارے کے آغاز تک آنے والی سورت یعنی سورہ کھف: ۱۸ ہے۔ مختلف احادیث میں اس سورہ مبارکہ کے جمعہ کے دن پڑھنے کے بہت سے فضائل بھی ذکر کئے گئے ہیں۔ متدرک حاکم اور شعب الایمان للبیهقی رحمۃ اللہ علیہما کی روایت کے مطابق حضرت رسالت مآب صلی اللہ علیہ وسلم نے ارشاد فرمایا کہ جو شخص بھی جمعہ کے دن سورہ کھف پڑھے گا، اسے اتنے فاصلے کے برابر نور دیا جائے گا، جتنا فاصلہ اس کے گھر اور بیت اللہ کے درمیان ہے۔^۲

۱ عن کعب: ان النبی ﷺ قال: اقرؤوا سورۃ ہودِ یوم الجمعة. (مسنددار می، کتاب فضائل القرآن، باب فضائل الانعام والسور، رقم الحدیث: ۳۴۴۷، ج: ۴، ص: ۰۲۱۴۲)

۲ عن أبي سعید الخدري رضي الله عنه قال: قال رول الله صلی الله علیہ وسلم : "من قرأ سورۃ....."

غالباً اس حدیث سے مراد یہ ہے کہ ایسے شخص کو قیامت میں اتنے میلوں کے نور کی لاث ملے گی جتنے میل کا فاصلہ اس شخص کے گھر اور کعبۃ اللہ کے درمیان ہو گا۔ قیامت کا دن جہاں سخت ہو گا وہاں بعض لوگوں کے لئے وہ تاریک بھی ہو گا۔ سو جو شخص اس دن اتنا نور حاصل کرے گا وہ یقیناً اللہ تعالیٰ کے بڑے فضل کا مستحق ٹھہرے گا، اس لیے وہ نور حاصل کرنے کیلئے ہر جمعہ کو سورہ کہف کی تلاوت کر لینی چاہیے۔

حضرت ابوسعید خدری رضی اللہ عنہ کی روایت میں آتا ہے کہ حضرت رسالت مآب صلی اللہ علیہ وسلم نے ارشاد فرمایا کہ جو شخص جمعہ کے دن سورہ کہف کی تلاوت کرے تو اس کے لئے آئندہ آنے والے جمعہ تک نور ہی نور ہو جائے گا۔

اس روایت سے بھی معلوم ہوتا ہے کہ سورہ کہف کو جمعہ کے دن کے ساتھ کوئی خاص مناسبت ہے، جس کی وجہ سے با بار اس سوت کو جمعہ کے دن پڑھنے کی ترغیب دی جا رہی ہے اور مراد یہ ہے کہ ایک جمعہ سے لیکر اگلے جمعہ تک پڑھنے والے کے دل میں ایک خاص نور پیدا ہو جائے گا جس کی وجہ سے وہ ہر دھوکہ دینے والے کے دھوکے اور دجالی فتنوں سے محفوظ رہے گا۔

اللہ تعالیٰ کے خاص فضل و کرم سے لکھنوا اور رائے بریلی میں اپنے شیخ، حضرت مولانا سید ابو الحسن علی ندوی (۱۹۹۹ء۔ ۱۹۱۲ء) رحمۃ اللہ علیہ کی خدمت میں کچھ وقت حاضری کا موقع ملا تو یہ خوب دیکھا کہ وہ ہر جمعہ کو اس سورہ مبارکہ کی تلاوت کیا کرتے تھے اور یہ بھی فرماتے تھے کہ جب میں نو برس کا تھا تو اُس

..... السکھف کما انزلت کانت له نورا يوم القيمة من مقامه إلى مكة۔ (المستدرک للحاکم، کتاب

فضائل القرآن، ذکر فضائل سور و آی متفرقة، رقم الحدیث : ۲۰۷۲، ج : ۱، ص : ۷۵۲)۔

إِنَّ أَبِي سعِيدَ الْخُدْرِيَّ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: "إِنَّ مِنْ قُرْآنِ السَّكَّهَفِ يَوْمَ الْجَمْعَةِ أَصْنَاءَ لَهُ مِنَ النُّورِ مَا بَيْنَ الْجَمْعَتَيْنِ". (المستدرک للحاکم، کتاب التفسیر، تفسیر سورہ

السکھف، رقم الحدیث : ۳۹۹، ج : ۲، ص : ۳۹۹)۔

وقت والدہ صاحبہ نے اس سورت کو پڑھنے کی تلقین کی تھی اور محمد اللہ تب سے لے کر اب تک بغیر کسی ناغے کے ہر جمعہ کو اس سورہ مبارکہ کی تلاوت کرتا ہو۔

ستترے برس سے زائد بغیر کسی ناغے کے مسلسل ایک نیک عمل کا جاری رہنا، بجز توفیق الہی اور فضل و عنایات خداوندی کے اور کس چیز سے تعبیر کیا جاسکتا ہے؟ ہمارے بزرگوں اور مشائخ کا یہ طرز عمل بھی ہمیں تلقین کرتا ہے کہ ہم اپنی زندگیوں میں کتاب و سنت سے پیوستہ رہیں اور جو بھی اچھا کام کریں خواہ اس کی مقدار کم ہو یا زیادہ، اس میں تسلسل اور دوام رہے۔

جمعہ کے دن سورہ کہف کی تلاوت کے متعلق اصل اہمیت تو ان احادیث ہی کی ہے جن کا تذکرہ ابھی گذر اور یا پھر ان روایات کی، جو مختلف کتب احادیث میں وارد ہوئی ہیں لیکن یہاں پر ایک خواب محض اس لیے ذکر کیا جا رہا ہے کہ شاید کسی کیلئے یہ خوش خبری کا ایک درجہ ہو اور اسے اس کا رخیر کی ترغیب ملے۔

قصہ کچھ یوں ہے کہ حضرت ابن دقیق العید رحمۃ اللہ علیہ بہت مشہور اور جید مالکی و شافعی فقهاء میں سے تھے۔ ان کے ایک نہایت عزیز دوست اور شاگرد کا انتقال ہو گیا۔ اس حادثے سے وہ نہایت مغموم اور پریشان تھے اور اسی اثنامیں انہوں نے اپنے اس دوست کو خواب میں دیکھا اور ان کا حال دریافت فرمایا۔ اس عزیز شاگرد اور دوست نے کہا کہ جب آپ حضرات مجھے قبر میں دفن کر چلے گئے تو میری قبر میں ایک نہایت بد صورت کتنا جو کہ درندوں جیسا تھا، وہ آیا اور غزانے لگا، مجھے اس سے خوف اور پریشانی لاحق ہوئی اور پھر ایکدم سے ایک نہایت خوبصورت شخص بہت اچھے لباس میں آیا اور اس نے اس کتنے کو بھگا دیا۔ پھر میرے پاس بیٹھ گیا اور مجھ سے نرمی سے گفتگو کرنے لگا۔ میں نے ان سے دریافت کیا کہ آپ کون ہیں؟ (جنہوں نے قبر میں اس کتنے سے میری جان چھڑائی) تو انہوں نے فرمایا وہ جو آپ جمعہ کے دن سورہ کہف پڑھا کرتے تھے، آپکے اسی عمل کا ثواب (اور اس کی شکل) ہوں۔

أَخْبَرَنِيُّ الْأَمِيرُ سَيِّدُ الدِّينُ بْلَبَانُ الْحَسَامِيُّ قَالَ خَرَجَتِ يَوْمًا إِلَى الصَّحْرَاءِ فَوَجَدَتِ أَبْنَ دَقِيقٍ

یہ خواب اگرچہ شرعاً کچھ جحت اور دلیل نہیں ہے لیکن ایسی خوابیں کبھی کبھی دکھادی جاتی ہیں تاکہ ورثاء اور احباب کو کچھ سکون و اطمینان ملے۔

(4)

سورہ یسٰن

چوتھی سورہ مبارکہ جس کو جمعہ کے دن پڑھنے کی ترغیب دلائی گئی وہ قرآن حکیم کی مشہور سورت ”سورہ یسٰن“ ہے۔ جہاں یہ فرمایا گیا کہ اس سورت کو روزانہ پڑھا جائے وہاں یہ بھی بتلا دیا گیا کہ اسے جمعہ کے دن محض اللہ تعالیٰ کی خوشی اور رضا حاصل کرنے کی نیت سے پڑھنا، کیسے ذریعہ مغفرت بن جاتا ہے۔ حضرت رسالت مآب صلی اللہ علیہ وسلم نے ارشاد فرمایا کہ جس شخص نے بھی جمرات کا دن گزرنے کے بعد رات کو (شب جمعہ میں) سورہ یسٰن کی تلاوت کی اس کے گناہ معاف ہو جائیں گے۔^۱

درست نیت کے ساتھ شب جمعہ کو اس کی تلاوت پر گناہوں کی مغفرت بہت بڑا انعام ہے اللہ تعالیٰ توفیق بخشنے۔

.....السعيد في الجبانة واقفا يقرأ ويدعو ويذكر فسألته فقال صاحب هذا القبر كان من أصحابي وكان يقرأ على فضلات فرأيته البارحة فسألته عن حاله فقال لما وضعته في القبر جاءني كلب انفط كالسبع وجعل يروعني فارتعبت فجاء شخص لطيف في هيئة حسنة فطرده وجلس عندي يؤنسني فقلت من أنت فقال أنا ثواب قائمتك سورة الكهف يوم الجمعة .(الدرر الكامنة، رقم : ۲۵۶، محمد بن علي بن وهب، ج : ۴، ص : ۹۵).

إِوْرَوْيَ عَنْهُ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَنْ قَرَأَ سُورَةَ (يُسِينَ) فِي لَيْلَةِ الْجُمُعَةِ غَفْرَلَهُ .(الترغيب والترهيب للمنذري، كتاب الجمعة، الترغيب في قراءة سورة الكهف وما يذكر معها، ج : ۱، ص : ۵۱۳).

(5)

سورة الدخان

پانچویں سورہ مبارکہ پ: ۲۵ کی سورہ الدخان: ۲۳ ہے، جسے اصولاً تو روزانہ رات کو سونے سے پہلے پڑھ لینا چاہیے لیکن اگر یہ میسر نہ ہو تو پھر جمعہ کی رات (جمعرات کے دن) کا سورج ڈوب جانے کے بعد) کو تو ہمت کر کے پڑھ ہی لینی چاہیے، یہ مبارک سورت بھی ان سورتوں میں سے ایک ہے، جسے حضرت رسالت مآب صلی اللہ علیہ وسلم نے ہرشب کو پڑھنے کی ترغیب دلائی ہے۔ چنانچہ سنن ترمذی میں یہ حدیث ہے کہ جو شخص بھی رات کو سورہ دخان کی تلاوت کرے گا اللہ تعالیٰ کے بے شمار (یا ستر ہزار) فرشتے صحیح تک اس کے گناہوں کی بخشش کی دعا مانگتے رہیں گے۔
 سنن ترمذی ہی کی دوسری روایت میں آتا ہے کہ حضرت رسالت مآب صلی اللہ علیہ وسلم نے فرمایا کہ جو شخص بھی شب جمعہ میں سورہ حم دخان پڑھ لے گا، اللہ تعالیٰ اس کی مغفرت فرمادے گا۔
 لہذا ہر مسلمان کو یہ کوشش کرنی چاہئے کہ جمعرات کے دن کا سورج ڈوب جانے کے بعد جمعہ کے دن غروب آفتاب سے پہلے پہلے ان پانچ سورتوں (۱) سورہ ال عمران (۲) سورہ هود علیہ الصلوٰۃ والسلام (۳) سورہ ہم (۴) سورہ طہ (۵) سورہ دخان کی تلاوت کر لے۔

وَالْحَمْدُ لِلّٰهِ النّٰزِيْنَ بِنِعْمَتِهِ تَسْمِيْتِ الصَّالِحَاتِ

۱۔ عن أبي هريرة قال : قال : رسول الله صلی اللہ علیہ وسلم "من قرأ ﴿ حم الدخان ﴾ في ليلة أصبح يستغفر له سبعون ألف ملك". (سنن الترمذی، کتاب فضائل القرآن، باب ما جاء في فضل سورۃ

﴿ حم ﴾ الدخان، رقم الحديث : ۲۸۸۸، ص: ۷۹۸).

۲۔ عن أبي هريرة قال : قال : رسول الله صلی اللہ علیہ وسلم "من قرأ (حم الدخان) في ليلة الجمعة غفرله" (سنن الترمذی، کتاب فضائل القرآن، باب ما جاء في فضل سورۃ ﴿ حم ﴾ الدخان، رقم الحديث : ۲۸۸۹، ص: ۷۹۸).

سجدہ تلاوت ادا کرنے کا طریقہ اور اس سے متعلق کچھ اہم مسائل

یہ بات تو آپ کے علم میں ہو گئی کہ اللہ تعالیٰ نے شیطان کو سجدہ کرنے کا حکم دیا تھا اور اس نے اپنے غرور اور تکبیر کے نشے میں بہک کر اللہ تعالیٰ کا حکم نہیں مانا اور سجدہ کرنے سے انکار کر دیا۔ وہ سجدہ نہ کرنے کی وجہ سے رسوایہ اور ہمیشہ ہمیشہ کیلئے عزت اور رحمت باری تعالیٰ سے محروم کر دیا گیا۔

اللہ تعالیٰ کو اپنی عبادت میں سے جو عمل بہت زیادہ پسند ہے، وہ یہ ہے کہ اس کے بندے اُسے سجدہ کریں۔ سجدہ کرنا، اس بے عیب ذات کی قربت، رحمت اور شفقت کو بندے کی طرف متوجہ کرتا ہے۔ سجدہ کرنے سے وہ خوش ہوتا ہے۔ بندے کے گناہ جھوڑتے اور معاف ہوتے ہیں اور عمل میں بندگی کی یہ آخری حد ہے کہ کوئی بندہ اپنا چہرہ، ناک اور پیشانی سب زمین پر کھو دے، مٹی میں ملا دے اور اس ذات کے پاک ہونے، اس کے بلند مرتبے اور ہر تغییم کے مستحق ہونے کی گواہی دے۔ اپنی عاجزی کی آخری حد تک پہنچ جائے اور سجدہ کر کے، مقام بندگی کے شرف پر اپنی مہر ثبت کر دے۔ اسی لئے انسان کے سجدہ کرنے پر شیطان رو دیتا ہے اور اسے افسوس ہوتا ہے کہ اس نے اس عبادت (سجدے) سے انکار کر کے جہنم مول لے لی۔ حضرت رسالت مآب صلی اللہ علیہ وسلم نے ارشاد فرمایا کہ انسان جب (قرآن کریم کی تلاوت میں) آیت سجدہ پر پہنچ کر اسے پڑھتا اور پھر سجدہ کرتا ہے تو شیطان اس انسان سے دور بھاگ جاتا ہے اور روتے ہوئے کہتا ہے کہ ہائے میری بربادی، (حضرت) آدم (علیہ الصلوٰۃ والسلام) کے بیٹے کو سجدے کا حکم ملا، تو اس نے سجدہ کیا اور جنت پالی اور مجھے بھی سجدے کا حکم دیا

گیا تھا، میں نے انکار کر دیا اور اب میرے لیے جہنم ہے۔

شریعت ہمیں یہ بتاتی ہے کہ ہم جب بھی تلاوت کریں اور قرآن کریم کی ان آیات کو پڑھیں جن میں سجدہ کرنے کا حکم دیا گیا ہے تو ہم ضرور سجدہ کریں۔

(۱) قرآن حکیم میں کل چودہ آیات ایسی ہیں جو آیات سجدہ کھلاتی ہیں۔

(۲) ان آیات سجدہ کے مقام پر قرآن حکیم کے حاشیے پر اگرچہ لفظ "اسجدہ" لکھا ہوتا ہے تاہم درج ذیل نقشے میں ان آیات سجدہ کو مزید واضح کر کے لکھ دیا گیا ہے۔

نمبر شمار	پارہ	سورت اور اس کا نمبر	آیت سجدہ اور اس کا نمبر
۱	۹	الاعراف : ۷	إِنَّ الَّذِينَ عَنْ دِرَبِكَ لَا يُسْتَهْدِفُونَ عَنْ عَيْمَادِهِ وَيُسْعِحُونَهُ وَلَهُ يُسْجُدُونَ ﴿٧﴾
۲	۱۳	الرعد : ۱۳	وَلَيَلِهِ يُسْجُدُ مَنْ فِي السَّمَاوَاتِ وَالْأَرْضِ كَلَّوْعًا وَكَرْهًا ظَلَّلُهُمْ بِالْغُدُوِّ وَالْأَصَالِ ﴿۱۳﴾
۳	۱۴	الحل : ۱۶	وَلَيَلِهِ يُسْجُدُ مَا فِي السَّمَاوَاتِ وَمَا فِي الْأَرْضِ مِنْ دَابَّةٍ وَالْمِلَائِكَةُ وَمُمْ لَا يُسْكُنُونَ ﴿۱۶﴾ يَحَافُونَ رَبِّهِمْ مِنْ قَوْنِهِمْ وَيَعْلَمُونَ مَا يَعْمَلُونَ ﴿۱۷﴾

(۱) چودھویں پارے میں سورت: انخل: ۱۶ کی ان دو آیات ۳۹ اور ۵۰ پر اہل علم کا اختلاف ہے کہ سجدہ کس آیت کی تلاوت سے واجب ہوتا ہے؟ آیت: ۳۹ کی تلاوت اور آخری لفظ ”یستکبرون“ پر یا پھر آیت: ۵۰ کی تلاوت اور اس کے آخری لفظ ”یومروں“ پر؟ حنفی فقہاء نے دونوں آیات کو پڑھنے کے بعد لعین لفظ ”یومروں“ کی تلاوت کے بعد سمجھے کہ اگر پہلی آیت: ۳۹ کے

عن أبي هريرة ، قال : قال رسول الله ﷺ إذا قرأ آدم السجدة فسجد ، اعتزل الشيطان يبكي ، يقول : يا وليه وفي رواية أبي كريب : يا وليلي أمر ابن آدم بالسجود فسجد فله الجنة وأمرت بالسجود فأبيت فلى النار . (صحيح مسلم ، كتاب الإيمان ، باب بيان اطلاق اسم الكفر على من ترك الصلاة ، رقم ٦١٨ ، ص ٥٨)

پڑھنے کے بعد سجدہ تلاوت نہ کیا اور صرف ایک آیت کریمہ (آیت: ۵۰) بڑھا کر پڑھ لی اور پھر سجدہ تلاوت کیا تو کوئی حرج نہیں۔ لیکن اگر سجدہ تلاوت (آیت: ۵۰) ”یوم رون“ پرواجب ہوتا ہے اور سجدہ تلاوت (آیت: ۲۹) پہلے کر لیا گیا تو سجدہ تلاوت ادا بھی نہ ہوگا اور ترک سجدہ تلاوت کی وجہ سے قاری گنہگار بھی ہوگا، سواحتیاط اسی میں ہے کہ دوسری آیت کریمہ (آیت: ۵۰) کی تلاوت کے بعد ہی سجدہ کیا جائے۔

نمبر شمار	پارہ	سورت	آیت سجدہ اور اس کا نمبر
۴	۱۵	بنی اسرائیل : ۱۷	فُلْ أَمْوَالَهُ أَوْ لَكُنُومَنُوا إِنَّ الَّذِينَ أَدْوَى الْعَلَمَ مِنْ قَبْلِهِ إِذَا يُمْلَأُ عَلَيْهِمْ يَخْرُجُونَ لِلَّادْقَانِ سُجْدًا لَّهُ وَيَقُولُونَ سُبْحَانَ رَبِّهِمْ إِنْ كَانَ وَعْدُ رَبِّهِمْ مُّفْعُلًا وَيَخْرُجُونَ لِلَّادْقَانِ يَبْكُونَ وَيَزِدُّهُمْ حَسْدًا عَلَيْهِمْ [﴾]

(۲) پندرہویں پارے کی اس سورت بنی اسرائیل کے آخر پر سجدہ تلاوت کہاں واجب ہوتا ہے؟ اس میں اہل علم کا اختلاف ہے۔ کچھ حضرات کے مطابق آیت: ۱۰ کے بعد اور کچھ حضرات کے نزدیک آیت: ۱۰۹ کی تلاوت کے بعد اس لیے احتیاط کیا جیسی ہے کہ سجدہ تلاوت آیت: ۱۰۹ کے بعد کیا جائے۔

نمبر شمار	پارہ	سورت	آیت سجدہ اور اس کا نمبر
۵	۱۶	مریم علیہا السلام : ۱۹	أَوْلَئِكَ الَّذِينَ أَتَعَمَّلُ اللَّهُ عَنْ كَبِيرِهِمْ مِنَ الْبَيْتِنَ مِنْ ذُرَّاتِهِ تَادَمَ وَمَمْنَ حَسَنَاتِهِمْ نُؤْجَحُ وَمَنْ ذُرَّاتِهِ تَادَمَ هُمْ وَإِسْرَاعِينَ وَمَمْنَ هَدَيَا وَاجْتَبَيَا إِذَا شَتَّلَ عَلَيْهِمْ لِيَثُ الرَّحْمَنِ حَمْذَانَ سَجَدَ وَبَكَيَّا [﴾]
۶	۱۷	الحج : ۲۲	أَلَمْ تَرَ أَنَّ اللَّهَ يَسْجُدُ لَهُ مَنْ فِي السَّمَاوَاتِ وَمَنْ فِي الْأَرْضِ وَالشَّمْسُ وَالْقَمَرُ وَالنَّجْمُ وَالْجِبَالُ وَالشَّجَرُ وَاللَّوَّا وَالْأَبْوَابُ وَكَثِيرٌ مِنَ النَّاسِ طَ وَكَثِيرٌ حَقًّ عَلَيْهِ الْعَذَابُ طَ وَمَنْ يُبَيِّنَ اللَّهُ فَمَا لَهُ مِنْ مُكْرِرٍ إِنَّ اللَّهَ يَفْعُلُ مَا يَشَاءُ [﴾]

(۳) سورہ الحج میں ایک سجدہ تلاوت تو وہ ہے جو کہ آیت: ۱۸ کی وجہ سے واجب ہوتا ہے اور حنفی فقہاء نے اسے ہی ضروری قرار دیا ہے۔ پھر اسی سورت کی آیت: ۷۷ میں بھی اللہ تعالیٰ نے رکوع اور سجدے کا تذکرہ فرمایا ہے اور حنفی فقہاء کے نزدیک اس آیت: ۷۷ میں سجدے سے مراد نماز ہے کیونکہ اس کے ساتھ رکوع کا تذکرہ بھی کیا جا رہا ہے۔ لیکن حضرت امام شافعی رحمۃ اللہ علیہ اس آیت: ۷۷ کی تلاوت پر بھی سجدہ تلاوت کرنے کے قائل ہیں۔ اسی لیے اس آیت کریمہ پر قرآن حکیم کے حاشیے کو دیکھیں تو وہاں پر یہ الفاظ تحریر شدہ ہیں ”السجدة عند الامام الشافعى رحمة الله عليه“ اس لیے اگر کوئی حنفی، شافعی مسلک کی رعایت کرتے ہوئے اس موقع پر نماز کے علاوہ تلاوت کرتے ہوئے، سجدہ تلاوت ادا کرے تو اس کا یہ سجدہ تلاوت مستحب قرار پائے گا اور کرنے والے کو ثواب بھی ملے گا۔ یاد رہے کہ فرض نماز اور تراویح میں اس آیت: ۷۷ پر سجدہ نہیں کرنا چاہیے۔

(۴) اس آیت سجدہ: ۷۷ کے صرف ایک آیت کے بعد سورہ الحج مکمل ہو رہی ہے۔ اس لیے اگر کوئی شخص نماز میں اس آیت سجدہ کے بعد صرف یہ آخری آیت پڑھ کر، شافعی مسلک کی رعایت کرتے ہوئے، فرض نماز، نفل نماز یا نماز تراویح میں اپنے رکوع میں سجدے کی نیت کر لے تو اس کی طرف سے یہ سجدہ تلاوت ادا ہو جائے گا اور اسے ثواب ملے گا۔ امام اور مقتدی سب کے لیے ایک ہی حکم ہے۔

(۵) اگر امام صاحب نے فرض نماز یا نماز تراویح کی پڑھاتے ہوئے اس آیت سجدہ: ۷۷ کو پڑھا اور نماز کی اسی رکعت کے رکوع میں سجدہ تلاوت کی نیت کر لی تو اس امام اور تمام مقتدیوں کا سجدہ تلاوت ادا ہو جائے گا۔ اور اگر امام صاحب نے اس نماز کی اسی رکعت کے سجدے میں سجدہ تلاوت کی نیت کر لی تو پھر یہ سجدہ ان امام صاحب اور پوری جماعت کی طرف سے ادا ہو جائے گا اور سب کو ثواب ملے گا۔

(۶) اگر امام صاحب نے فرض نماز یا نماز تراویح میں اس آیت کی تلاوت کی لیکن نتوکر رکوع میں اور نہ ہی سجدے میں اس سجدہ تلاوت کی نیت کی تو وہ بالکل کہنگا نہیں ہوگا کیونکہ یہ سجدہ تلاوت واجب ہی نہیں ہے۔

(۷) اگر کسی مقتدی نے اس آیت کو اپنے امام صاحب سے سن کر اسی رکعت کے رکوع میں یا اسی رکعت کے

سجدہ تلاوت کی نیت کر لی تو اس کا میسح بجدہ ادا ہو جائے گا اور اسے ثواب بھی ملے گا۔

نمبر شمار	پارہ	سورت	آیت سجدہ اور اس کا نمبر
۷	۱۹	الفرقان : ۲۵	وَإِذَا قَيْمَنَ لَهُمْ أُسْجُدُوا إِلَهُنَّ قَاتَلُوا وَمَا الرَّحْمَنُ أَسْجَدَ لِمَاهَا مُرْئًا وَإِذَا هُمْ نَفَعُوا ۚ
۸	۲۰ - ۱۹	النمل : ۲۷	أَلَا يَسْجُدُوا لِلَّهِ الَّذِي يُخْرِجُهُمْ أَنْجَبَهُ فِي السَّمَاوَاتِ وَالْأَرْضِ وَيَعْلَمُ مَا تُغْنِيُونَ وَمَا تُعْلَمُونَ ۖ ۗ أَلَّا إِلَهَ كَلَّا إِلَهُ إِلَّا هُوَ رَبُّ الْعَرْشِ الْعَظِيمِ ۖ ۗ

(۸) یہ انیسویں پارے کی آخری سورت، سورہ نمل : ۲۷ کی آیات : ۲۶، ۲۵ : ۲۶ کی آیات : ۲۶، ۲۵ : ۲۵ کے بعد اواجب علیہ، جو کہ علم قرأت کے بہت بڑے امام ہیں ان کے نزدیک سجدہ تلاوت آیت : ۲۵ کے پڑھنے کے بعد اواجب ہوتا ہے اور خنی فقہاء حرمہم اللہ آیت : ۲۶ کی تلاوت کے بعد سجدہ تلاوت کو اواجب قرار دیتے ہیں اس لیے یہاں بھی احتیاط کا تقاضا یہی ہے کہ آیت نمبر : ۲۶ کی تلاوت کے بعد ہی سجدہ تلاوت کو ادا کیا جائے ۔

نمبر شمار	پارہ	سورت	آیت سجدہ اور اس کا نمبر
۹	۲۱	السجدہ : ۳۲	إِنَّمَا يُؤْمِنُ بِالْيَتِيَّاتِ الَّذِيْنَ إِذَا دُرِّجُوا إِلَيْهَا حَرَفُوا سَجَدًا وَسَبَحُوا بِحَمْدِ رَبِّهِمْ وَهُمْ لَا يَسْتَبِدُونَ ۖ ۗ
۱۰	۲۳	ص : ۳۸	قَالَ لَكُفْدَرٍ ظَلَّكَ إِسْوَالٌ تَمْجِيَتْ إِلَى يَعَاجِهِ وَإِنَّ كَثِيرًا مِنَ الْعُكَاظَاءِ لَيَقُولُونَ بِعَصْمَهُ عَلَى بَعْضِ الْأَذَنِيَّاتِ أَمْنُوا وَأَعْلَمُوا الصَّلِيلَةَ وَقَيْلُ مَا مَهُ وَظَلَّنَ كَادُوا أَكْتَمَتْهُ فَانْتَفَرَ رَبَّهُ وَخَرَّأَكُمَا وَأَنَابَ ۖ ۗ فَعَفَرَتَهُ دُلَكٌ وَإِنَّ لَهُ عَذَّلَاتٌ لَهُ حُسْنَ مَالٍ ۖ ۗ

۱۔ السجود في سورة النمل عند قوله تعالى ﴿رَبُّ الْعَرْشِ الْعَظِيمِ﴾ على قراءة العامة بتشدید ﴿أَلَا﴾،
وعند قوله تعالى : ﴿أَلَا يَسْجُدُوا﴾ على قراءة ”الكسائي“ بالخفيف . (حاشية ابن عابدين ، كتاب
الصلاۃ ، باب سجود التلاوة، ج: ۴، ص: ۵۵۶).

- (۹) تنبیوں پارے کی اس آخری سورہ ص میں ان دونوں آیات (۲۵، ۲۶) میں سے سجدے کی آیت کون سی ہے۔ حنفی فقہاء میں سے امام فخر الدین عثمان بن علی الزیلیعی رحمۃ اللہ علیہ المتوفی ۳۳ھ کا فتویٰ یہ ہے کہ آیت سجدہ ۲۶: ہے اور اس کے لفظ اناب تک کی تلاوت سے سجدہ تلاوت واجب ہو جاتا ہے۔ لیکن دیگر حنفی فقہاء کرام حرمہم اللہ کا فتویٰ نہیں ہے بلکہ وہ اس کے بعد کی آیت: ۲۵ کی تلاوت کے بعد سجدہ تلاوت کے واجب ہونے کا فتویٰ دیتے ہیں کیونکہ ان آیات کا مضمون آیت: ۲۵، ۲۶ کی مکمل ہوتا ہے۔ اس لیے احتیاط اسی میں ہے کہ سجدہ تلاوت، آیت: ۲۵ کی تلاوت کے بعد ہی ادا کیا جائے۔
- (۱۰) سورہ ص کے اس سجدے کے متعلق یہ بھی یاد رکھنا چاہیے کہ جب یہ سجدہ تلاوت ادا کیا جائے تو اس میں یہ دعا بھی مانگنی چاہیے۔

اللَّهُمَّ اغْفِرْ لِيْ بِهَا . اللَّهُمَّ حُطَّ عَنِّيْ بِهَا وَزَرَأْ وَاحْدُثْ لِيْ بِهَا شُكْرًا
وَتَقْبِلْهَا مِنِّيْ كَمَا تَقَبَّلَتْ مِنْ عَبْدِكَ دَاؤَدَ سَجْدَتَهُ.

ترجمہ: ”اے اللہ اس سجدہ کی وجہ سے مجھے بخش دیجیے، اے اللہ اس سجدے کی وجہ سے میرے گناہوں کے بوجھ کو مجھ سے ہٹا دیجیے اور اے اللہ! اس سجدے کی وجہ سے میرے شکر میں اضافہ پیدا فرمادے۔ اور اس سجدہ تلاوت کو میری طرف سے ایسے ہی قبول فرمائیجیے کہ آپ نے اپنے بندے حضرت داؤد علیہ وسلم نبینا الصلاۃ والسلام کے سجدے کو قبول فرمایا تھا۔“

اس دعا کی وجہ، وہ حدیث ہے جو طبرانی اور مسننابی یعنی میں آئی ہے کہ حضرت ابوسعید خدری رضی اللہ

۱۔ وفی ص عند قوله تعالى: ﴿ وَخَرَاكِعًا وَأَنَاب ﴾ [ص: ۴] عندنا ، وعند بعضهم عند قوله

تعالیٰ: ﴿ وَحَسْنَ مَآب ﴾ . (تبیین الحقائق، کتاب الصلاة، باب سجود التلاوة، ج: ۱، ص: ۵۰۶).

۲۔ وفی ص عند ﴿ وَحَسْنَ مَآب ﴾ [۲۵] وهو أولى من قول الزیلیعی . (حاشیة ابن عابدین ، کتاب الصلاة ، باب سجود التلاوة، ج: ۴، ص: ۵۵۶).

عنه نے فرمایا کہ میں نے خواب میں یہ دیکھا کہ جیسے کہ میں ایک درخت کے نیچے کھڑا ہوں اور اس درخت نے سورہ ص کی تلاوت شروع کر دی پھر جب وہ آیت سجدہ پر پہنچا تو اُس نے سجدہ تلاوت ادا کیا اور اس میں یہ دعا مانگی (وہی دعا جو مذکورہ بالاسطور میں تحریر کی گئی)۔ جب صحیح ہوئی تو میں نے اپنا یہ خواب حضرت رسالت مآب صلی اللہ علیہ وسلم کے سامنے بیان کیا۔ آپ نے فرمایا ابوسعید! کیا آپ نے بھی سجدہ کیا تھا؟ عرض کیا کہ نہیں۔ تو ارشاد فرمایا ابوسعید! اس درخت سے زیادہ آپ کا حق بنتا تھا کہ آپ سجدہ تلاوت ادا کرتے۔ پھر حضرت رسالت مآب صلی اللہ علیہ وسلم نے سورہ ص کی تلاوت کی اور جب اس سورت کا سجدہ تلاوت ادا کیا تو اس سجدہ تلاوت میں اس دعا کو بھی مانگا۔

حضرت ابوسعید رضی اللہ عنہ تی کی دوسری روایت میں آتا ہے کہ انہوں نے ایک مرتبہ خواب میں یہ دیکھا کہ وہ سورہ ص تحریر فرماتے ہیں اور جب انہوں نے اس سورت کی آیت سجدہ کو تحریر کیا تو ان کے قلم، دوات اور ہر چیز جو کہ وہاں پر موجود تھی، اُس نے بھی سجدہ تلاوت ادا کیا۔

سواس لیے سورہ ص کی آیت سجدہ: ۲۵ کا سجدہ تلاوت واجب بھی ہے اور پھر اس میں مستحب بھی ہے کہ اس میں وہ دعا مانگی جائے جس کا تذکرہ پہلے گزر چکا ہے۔

۱۔ سمعت أبا سعيد يقول :رأيت فيما يرى النائم كأنني تحت شجرة، وكأن الشجرة تقرأ(ص). فلما أتت على السجدة سجدت فقالت: في سجودها: [اللَّهُمَّ اغْفِرْ لِي بِهَا。 اللَّهُمَّ حُطْ عَنِّي بِهَا وَزَرَا وَاحْدَثْ لِي بِهَا شُكْرًا وَتَقْبِلْهَا مِنِّي كَمَا تَقَبَّلَتْ مِنْ عَبْدِكَ دَاءً سَجَدَتْهُ] . فعدوت على رسول الله ﷺ فأخبرته فقال: (سجدت أنت يا أبا سعيد)! قلت : لا. قال: (فأنت أحق بالسجود من الشجرة). ثم قرأ رسول الله ﷺ سورة (ص)، ثم أتى على السجدة وقال في سجوده ما قال الشجرة في سجودها.

(مسند ابی یعلی، مسنند سعید الخدری، رقم الحدیث: ۱۰۶۹، ج: ۲، ص: ۳۳۰).

۲۔ أن أبا سعيد الخدرى رضى الله عنه رأى أنه يكتب (ص) فلما بلغ إلى الآية التي يسجد بها رأى الدواة والقلم وكل شيء بحضرته انقلب ساجداً، قال: فقصصها على النبي صلى الله عليه وسلم فلم يزل يسجد بها بعد. تفرد به أحمد. (تفسیر ابن کثیر، سورہ ص، آیت، ۲۱-۲۵، ج: ۵، ص: ۳۷۷).

نمبر شار	پارہ	سورت	آیت سجدہ اور اس کا نمبر
۱۱	۲۵ - ۲۴	۴۱ حم۔ السجده :	فَإِنْ أُسْتَكْبَرُوْفَأَلَّذِينَ عَنْ دِرَارِكَ يُسَبِّحُونَ لَهُ بِالْيَمِيلِ وَاللَّهُمَّ إِرْهُوْلَيْسِمُونَ ﴿٤١﴾

(۱۱) یہ سورہ حم السجده: ۳۱، پارہ نمبر: ۲۴ کی آیت: ۳۸، آیت سجدہ ہے۔

حضرات صحابہ کرام رضی اللہ عنہم میں اس بات پر اختلاف تھا کہ سجدہ تلاوت آیت: ۳۷ کے آخری لفظ تعبیدون تک پڑھنے سے سجدہ تلاوت واجب ہوتا ہے یا آیت نمبر: ۳۸ کے آخری لفظ یہ سئمون تک پڑھنے سے؟ امیر المؤمنین سیدنا علی بن ابی طالب اور حضرت عبداللہ بن عمر رضی اللہ تعالیٰ عنہم، آیت نمبر: ۳۷ کے آخری لفظ تعبیدون پر سجدہ تلاوت کرنا ضروری سمجھتے تھے اور حضرت امام شافعی رحمۃ اللہ علیہ کا فتویٰ بھی یہی ہے۔ جب کہ حضرت عبداللہ بن مسعود، حضرت عبداللہ بن عباس اور حضرت واکل بن ججر رضی اللہ تعالیٰ عنہم آیت: ۳۸ کے آخری لفظ یہ سئمون پر سجدہ ضروری فرادریتے تھے اور حنفی فقهاء حرمہم اللہ نے بھی اسی قول پر فتویٰ دیا ہے اور اس کی عقلی وجہ یہ بیان کرتے ہیں کہ اگر سجدہ تلاوت آیت: ۳۷ پر واجب ہوا تھا اور پھر ہم نے صرف ایک آیت: ۳۸ مزید پڑھ کر سجدہ تلاوت ادا کیا تو کوئی فرق نہیں پڑتا اور تمام صحابہ کرام رضی اللہ عنہم کے فتاویٰ پر عمل ہو جاتا ہے اور اگر اس کے بر عکس صرف آیت نمبر: ۳۷ کو پڑھ کر سجدہ تلاوت کیا جائے گا تو پھر جن صحابہ کرام رضی اللہ عنہم کا مسلک آیت: ۳۸ کو پڑھ کر، سجدہ تلاوت ادا کرنے کا ہے۔ اُن کے نزدیک سجدہ تلاوت ادا نہیں ہوگا۔ اس لیے احتیاط کا تقاضا یہی ہے کہ سجدہ تلاوت، آیت سجدہ: ۳۸ کی تلاوت کے بعد ادا کیا جائے۔

نمبر شار	پارہ	سورت	آیت سجدہ اور اس کا نمبر
۱۲	۲۷	۵۳ النجم :	فَاسْجُدْ وَا يَلِلُهُ وَاعْبُدْ وَا ﴿۵۳﴾

۱۔ یہاں پر حضرت عبداللہ بن مسعود رضی اللہ عنہ کا جو مسلک نقل کیا جا رہا ہے اس کا مأخذ اہم سو ط لسر رضی رحمۃ اللہ علیہ باب اسجدہ، نج: ۲، ج: ۷ ہے۔

فَمَا لَهُمْ لَا يُؤْمِنُونَ لَوْلَا إِذَا فُرِيَ عَلَيْهِمُ الْقُرْآنُ لَا يَسْجُدُونَ ﴿١٣﴾	الاشقاق: ٨٤	٣٠	١٣
كَلَّا لَا نُطْعِهُ وَاسْجُدْ وَاقْتَرِبْ ﴿١٤﴾	العلق: ٩٦	٣٠	١٤

- (۱۲) اگر کوئی شخص سورہ حج کا دوسرا سجدہ بھی کرنا چاہے تو یہ اس کے لیے مستحب ہے۔
- (۱۳) سجدہ تلاوت وضو کے بغیر جائز نہیں۔
- (۱۴) دوران تلاوت جب بھی سجدہ تلاوت کی آیت پڑھی جائے، فوراً سجدہ تلاوت ادا کر لینا چاہیے۔
- (۱۵) بغیر کسی وجہ کے سجدہ تلاوت کی ادائیگی میں تاخیر مکروہ تنزیہ ہے۔
- (۱۶) عین طلوع آفتاب، زوال آفتاب اور غروب آفتاب کے تین اوقات میں سجدہ تلاوت ادا نہ کیا جائے تاکہ سورج کی پرستش کرنے والوں کی مشابہت سے بچا جاسکے۔
- (۱۷) اگر یہ تلاوت کا سجدہ مکروہ وقت میں واجب ہوا ہے، جیسے کہ فجر یا عصر کی نماز کے بعد تو اس

..... ويختلفون في التي في حم السجدة في موضعها فقال على رضي الله تعالى عنه آخر الآية الأولى عند قوله "ان كنتم اياه تعبدون" وبه أخذ الشافعي رضي الله تعالى عنه وقال ابن مسعود رضي الله تعالى عنه عند آخر الآية الثانية عند قوله تعالى وهم يسأمون وبه أخذنا لأنه أقرب إلى الاحتياط فإنها ان كانت عند الآية الثانية لم يجز تعجيلها وإن كانت عند الأولى جاز تأخيرها إلى الآية الثانية. جب كعلماء ابن عابدين شامي رحمة الله عليه نے حضرت عبد اللہ بن مسعود اور حضرت علی رضي الله عنهم ادفوں کا مسلک یہ بتایا ہے کہ وہ لفظ تعبدون پر سجدہ تلاوت کے قائل تھے (شامی، ج: ۳، ص: ۵۵۶)

وفي حم السجدة عند ﴿وَهُمْ لَا يَسْمَعُون﴾ [فصلت-٣٨]، وهو المروي عن "ابن عباس" و "وائل بن حجر"، وعند "الشافعي" عند ﴿إِنْ كُنْتُمْ إِيَّاهُ تَعْبُدُونَ﴾ [فصلت-٣٧]، وهو مذهب "علي" ونروي عن "ابن مسعود" و "ابن عمر"، ورجحنا الأول للاحتجاط عند اختلاف مذاهب الصحابة؛ لأنها لو وجبت عند (تعبدون) فالتأخير إلى ﴿لَا يَسْمَعُون﴾ لا يضر بخلاف العكس؛ لأنها تكون قبل وجود سبب الوجوب، فتوجب نقصاناً في الصلاة لو كانت صلاتيةً، ولا نقص فيما قلناه أصلاً.

یہاں پر امام سرسی رحمۃ اللہ علیہ کی نقل کو اس لیے ترجیح دی گئی ہے کہ وہ اقدم ہیں اور ان کا نقل مذہب زیادہ معتبر ہے۔

سجدہ کو اُسی وقت ادا کر لینا چاہیے کیونکہ جیسے وقت میں وہ واجب ہوا ہے، ایسے ہی وقت میں وہ ادا بھی ہو جائے گا۔

(۱۸) سجدہ تلاوت جب ایک مرتبہ واجب ہو جائے تو پھر وہ شخص زندگی میں جب بھی سجدہ تلاوت ادا کرے گا اس کا یہ سجدہ ”ادا“ ہی شمار ہو گا کیونکہ سجدہ تلاوت کی ایسی کوئی ”قضا“ نہیں ہوتی جیسے کہ فرض نمازوں کی ”قضا“ ہوا کرتی ہے۔

(۱۹) قرآن حکیم پڑھنے یا سننے سے، جب بھی سجدہ تلاوت واجب ہو اگر کوئی شخص کسی عذر کی وجہ سے اس وقت فوراً وہ سجدہ تلاوت ادا نہ کر سکے تو پھر اسے چاہیے کہ کم سے کم یہ پڑھ لے۔
 سَمِعْنَا وَ أَطَلَعْنَا غُفْرانَكَ رَبَّنَا وَ إِلَيْكَ الْمَصِيرُ .

ترجمہ: ”ہم نے سنا اور ہم نے آپ کا حکم مانا اے ہمارے رب ہمارے گناہوں کو معاف فرمایا۔ بے شک ہمیں آپ ہی کی طرف لوٹ کر آنا ہے۔“

اور پھر جب بھی وقت ملے، نماز کے مباح وقت میں فوراً سجدہ تلاوت ادا کرے۔

(۲۰) کسی بھی نماز کے فوراً بعد لوگوں کے سامنے سجدہ تلاوت ادا کرنا مکروہ ہے کیونکہ اگر کوئی شخص ایسے کرے گا تو ڈر ہے کہ جو شخص بھی اسے دیکھے گا وہ کہیں اس کے سجدہ تلاوت کو ایک مستقل سجدہ سمجھ کر، نمازوں کے بعد سجدہ کرنا اپنی عادت نہ بنالے یا یہ کہ سجدہ تلاوت کرنے والے کا یہ سجدہ فعل کم عقل لوگ بدعت کے طور پر اختیار نہ کر لیں، البتہ تہائی میں یہ سجدہ تلاوت جائز ہے۔

(۲۱) سجدہ تلاوت کی ادائیگی کا طریقہ یہ ہے کہ جب کسی مرد یا عورت پر سجدہ تلاوت واجب ہو جائے تو اُسے چاہیے کہ

کھڑا ہو کر دل میں یہ نیت کر لے کہ میں اللہ تعالیٰ کے لیے سجدہ تلاوت ادا کرتا ہوں اور اگر دل میں نیت نہ کر سکے تو زبان سے یہ کہ میں اللہ تعالیٰ کے لیے سجدہ تلاوت کو ادا کرتا ہوں پھر ہاتھ اٹھائے بغیر،

صرف زبان سے یہ کہے اللہ اکبر پھر جھلکے اور سجدے میں چلا جائے۔ سجدے میں تین مرتبہ سبحن ربی الاعلیٰ پڑھے اور جو دعائیں احادیث میں آئی ہیں (نمبر: ۳۹ پر ملاحظہ کی جاسکتی ہیں) انہیں پڑھے، پھر اللہ اکبر کہہ کر سیدھا کھڑا ہو جائے، تو اس کا سجدہ تلاوت مکمل طور پر سنت کے مطابق ادا ہو جائے گا۔

(۲۲) اگر کوئی شخص باوضو ہوا اور سجدہ تلاوت کی نیت کر کے صرف ایک سجدہ کر لے اور سجدے میں نہ ہی سبحن ربی الاعلیٰ پڑھے، نہ دعا میں مانگے حتیٰ کہ سجدے میں جاتے اور اٹھتے وقت دونوں مرتبہ اللہ اکبر بھی نہ کہے تو بھی سجدہ تلاوت ادا ہو جائے گا۔

(۲۳) سجدہ تلاوت کے لیے قیام کرنا یعنی کھڑے ہو کر پھر سجدہ تلاوت کے لیے بھکنایہ قیام مستحب ہے۔
 (۲۴) اگر کوئی شخص سجدہ تلاوت کے لیے قیام نہ کرے اور بیٹھ کر یا بیٹھا ہوا ہوا اور پھر وہیں سے سجدہ تلاوت میں چلا جائے، تو یہ جائز ہے۔

(۲۵) سجدہ تلاوت کے بعد اٹھ کر کھڑا ہو جانا یہ دوسرا قیام بھی مستحب ہے۔ اگر کوئی شخص سجدہ تلاوت سے اٹھ کر بیٹھ جائے یا چل پڑے یا لیٹ جائے تو بھی اس کا سجدہ تلاوت ادا ہو گیا۔ خلاصہ یہ ہے کہ سجدہ تلاوت سے پہلے کا قیام اور بعد کا قیام دونوں مستحب ہیں۔

(۲۶) سجدہ تلاوت میں جاتے وقت تکبیر (اللہ اکبر) کہنا اور سجدہ تلاوت سے فارغ ہو کر اٹھتے وقت تکبیر کہنا یہ دونوں تکبیرات سنت ہیں۔

(۲۷) کوئی شخص سجدہ تلاوت میں جاتے ہوئے تکبیر کہنا بھول جائے یا جان بوجھ کر چھوڑ دے اور سجدے سے اٹھتے وقت بھی تکبیر بھول جائے یا جان بوجھ کر چھوڑ دے تو بھی جب سجدہ کرے گا تو سجدہ تلاوت ادا ہو جائے گا خلاصہ یہ ہے کہ سجدہ تلاوت کی دونوں تکبیرات سنت ہیں کوئی شخص ان دونوں تکبیرات کو بھول جائے یا جان بوجھ کر چھوڑ دے بحال سجدہ تلاوت ہر طرح سے ادا ہو جائے گا۔

(۲۸) سجدہ تلاوت سے پہلے جب تکبیر (اللہ اکبر) کہے تو دونوں ہاتھوں کونہ اٹھائے۔

- (۲۹) سجدہ تلاوت سے اٹھتے وقت جو تکمیر (اللہا کبر) کہے تو اٹھ کر کھڑے ہو جانا بہتر ہے۔
- (۳۰) اس دوسری اور آخری تکمیر کے بعد نہ تو تشهد پڑھنا ہے اور نہ ہی سلام پھیerna ہے، سجدہ تلاوت ادا ہو گیا۔
- (۳۱) پہلی تکمیر کہہ کر جوں ہی سجدے میں سر رکھا، سجدہ تلاوت ادا ہو گیا۔ اس کے بعد کسی شخص کا موضوعاتی نہ رہا تو بھی اس کا سجدہ تلاوت ادا ہو گیا۔
- (۳۲) سجدہ تلاوت میں تسبیحات کا پڑھنا سنت ہے۔
- (۳۳) سجدہ تلاوت کرنے والے کو چاہیے کہ سجدہ تلاوت میں تین مرتبہ سبحن ربی الاعلیٰ پڑھے۔
- (۳۴) سجدہ میں پہنچ کر اگر کسی شخص نے ابھی تسبیحات نہیں پڑھی تھیں کہ اُس کا موضوعاتی نہ رہا اور تسبیحات نہ پڑھ سکا تو بھی سجدہ تلاوت ادا ہو گیا۔
- (۳۵) سجدہ تلاوت جس شخص پر بھی فرض ہو جائے، خواہ وہ امام ہو یا اپنی تلاوت کر رہا ہو تو اس کو چاہیے کہ سجدہ تلاوت میں تین مرتبہ تسبیح کے بعد سجدہ تلاوت میں وہ دعا بھی مانگے جو مستدرک حاکم کی روایت کے مطابق حضرت رسالت مآب صلی اللہ علیہ وسلم سجدہ تلاوت میں مانگا کرتے ہیں۔

سَجَدَ وَجْهِي لِلَّذِي خَلَقَهُ وَشَقَ سَمْعَهُ وَبَصَرَهُ بِحَوْلِهِ وَفُؤَدِهِ فَتَبَارَكَ

اللَّهُ أَحْسَنُ الْخَالِقِينَ۔^۱

ترجمہ: ”میرے چہرے نے سجدہ کیا اس ذات کو جس نے اسے تخلیق کیا اور اس کی صورت بنائی۔ پھر اس ذات نے اپنی طاقت و قدرت سے اس صورت کو سماعت اور بصارت عطا کی سوکیا ہی برکت والی ہے اللہ تعالیٰ کی ذات جو کہ سب سے اچھا پیدا کرنے والی ہے۔“

سنن ترمذی میں آیا ہے کہ حضرت رسالت مآب صلی اللہ علیہ وسلم یہ دعا بھی مانگتے تھے:

^۱ المستدرک للحاکم، کتاب الصلاة، باب التأمين، رقم الحديث: ۸۰۲، ج: ۱، ص: ۳۴۲۔

اللَّهُمَّ اكْتُبْ لِي بِهَا عِنْدَكَ أَجْرًا وَاجْعَلْهَا لِي عِنْدَكَ ذُخْرًا وَضَعْ عَنِّي
بِهَا وِزْرًا وَتَقْبِلْهَا مِنِّي كَمَا تَقَبَّلْتَ مِنْ عَبْدِكَ دَاؤَدَ عَلَيْهِ وَعَلَى نَبِيِّنَا
الصَّلَاةُ وَالسَّلَامُ .

ترجمہ: ”اے اللہ مجھے اس سجدے کی وجہ سے جو ثواب ملے گا، اپنے ہاں سے ضرور عنایت فرمادیجیے اور اس سجدے کی وجہ سے مجھ سے گناہوں کا بوجھ دور کر دیجیے، اور اس سجدے کو آپ قبول فرمائ کر، اسے میرے لیے اپنے پاس اجر کا ذخیرہ بنادیجیے اور میرے اس سجدے کو اپنے ہاں ایسے ہی قبول فرمائیجیے کہ آپ نے اپنے بندے حضرت داؤد علیہ ولی نبینا الصلاۃ والسلام کے سجدے کو قبول فرمایا تھا۔“

حضرت عبداللہ بن عمر رضی اللہ عنہما یہ دعاء مانگا کرتے تھے:

اللَّهُمَّ لَكَ سَجَدَ سَوَادِيُّ، وَبِكَ أَمَنَ فُؤَادِيُّ اللَّهُمَّ ارْزُقْنِي عِلْمًا يَنْفَعُنِي
وَعَمَلًا يَرْفَعُنِي .

ترجمہ: ”اے اللہ آپ ہی کو سجدہ کیا میرے جسم نے اور میرا دل آپ ہی پر ایمان لایا اے اللہ مجھے وہ علم عطا فرماجو مجھے نفع بخشے اور وہ عمل عطا فرماجو میرے مقام میں بلندی کا سبب بنے۔“

اور حضرت قیادہ رحمۃ اللہ علیہ سجدہ تلاوت میں یہ دعاء مانگا کرتے تھے۔

سُبْحَنَ رَبِّنَا إِنْ كَانَ وَعْدُ رَبِّنَا لَمَفْعُولًا .

ترجمہ: ”ہمارا پروردگار پاک ہے اور بلاشبہ اس کا وعدہ (دوسری زندگی کا) پورا ہونے والا ہے۔“

۱۔ سنن الترمذی ، کتاب الدعوات، باب ما يقول في سجود القرآن، رقم الحديث: ۳۴۲۴ .

(۳۶) امام صاحب کو سجدہ تلاوت میں یہ دعائیں اُس وقت مانگنی چاہیں جب اس کے مقتدی فرض

نماز یا نماز تراویح میں اتنے طویل سجدہ تلاوت پر بُرانہ مانیں، اور اگر وہ بُرانہ مانیں تو انہی دعاوں کا پڑھنا، امام صاحب کے لیے درست نہیں ہوگا۔

(۳۷) انسان جب، اپنی کسی بھی نماز میں، خواہ وہ فرض ہو یا نفل، سجدہ تلاوت ادا کرے تو تین مرتبہ تسبیحات پڑھنے کے بعد ان تمام دعاوں کا مانگنا مستحب ہے۔

(۳۸) اگر کوئی شخص نماز کے علاوہ تلاوت کر رہا ہو اور سجدہ تلاوت واجب ہو جائے اور پھر اس سجدہ تلاوت کو ادا کرے تو پھر تین مرتبہ تسبیحات اور ان دعاوں کے بعد ہر وہ دعا جو کتاب و سنت میں آئی ہے، (عربی زبان میں) مانگ سکتا ہے۔

(۳۹) ان تمام تسبیحات اور دعاوں کا مجموعہ یہ بنے گا۔

سُبْحَنَ رَبِّيَ الْأَعْلَى، سُبْحَنَ رَبِّيَ الْأَعْلَى، سُبْحَنَ رَبِّيَ الْأَعْلَى . سُبْحَنَ
اللَّهِ وَبِحَمْدِهِ، سُبْحَنَ اللَّهِ وَبِحَمْدِهِ، سُبْحَنَ اللَّهِ وَبِحَمْدِهِ . سُبْحَنَ رَبِّنَا
إِنْ كَانَ وَعْدُ رَبِّنَا لَمَفْعُولًا . سَجَدَ وَجْهِي لِلَّذِي حَلَقَهُ وَشَقَّ سَمْعَهُ
وَبَصَرَهُ بِحَوْلِهِ وَقُوَّتِهِ فَبَارَكَ اللَّهُ أَحْسَنُ الْخَالِقِينَ . سَجَدَ وَجْهِي لِمَنْ
خَلَقَهُ وَشَقَّ سَمْعَهُ وَبَصَرَهُ بِحَوْلِهِ وَقُوَّتِهِ . سَجَدَ وَجْهِي لِمَنْ حَلَقَهُ وَشَقَّ
سَمْعَهُ وَبَصَرَهُ . اللَّهُمَّ أَكْتُبْ لِي بِهَا عِنْدَكَ أَجْرًا وَاجْعَلْهَا لِي عِنْدَكَ

ل و يقول فيما يقول في سجود الصلوة هو الأصح لأنه المعهود في جنسها. (عنيبة المتملي في شرح منية المصلي المشهور بشرح الكبير، ص: ۵۵۱، تتمات فيما يكره من القرآن).

۲ المستدرک للحاکم، کتاب الصلاة، باب التأمين، رقم الحديث: ۸۰۲، ج: ۱، ص: ۳۴۲.

۳ المصنف لابن ابي شيبة، کتاب الصلاة، باب في سجود القرآن وما يقرأ فيه، رقم الحديث: ۴۴۰۷، ج: ۳، ص: ۴۲۰.

۴ رقم الحديث: ۴۴۰۹، ص: ۴۲۱.

ذُخْرًا وَضَعْ عَنِّي بِهَا وِزْرًا وَتَقْبِلَهَا مِنِّي كَمَا تَقَبَّلَتْ مِنْ عَبْدِكَ دَاؤُدَ
عَلَيْهِ وَعَلَى نَبِيِّنَا الصَّلَاةُ وَالسَّلَامُ اللَّهُمَّ اغْفِرْ لِي بِهَا اللَّهُمَّ حُطَّ عَنِّي
بِهَا وِزْرًا وَاحْدُثْ لِي بِهَا شُكْرًا وَتَقْبِلَهَا مِنِّي كَمَا تَقَبَّلَتْ مِنْ عَبْدِكَ
دَاؤُدَ سَجْدَتَهُ سَجَدَ وَجْهِي مُتَقْفِرًا فِي التُّرَابِ لِخَالِقِي وَحُقُّ لَهُ لَبِيَكَ
وَسَعْدَيْكَ وَالْحَمْرُ فِي يَدِيَكَ اللَّهُمَّ لَكَ سَجَدَ سَوَادِيُّ وَبِكَ أَمَنَ
فُؤَادِيُّ اللَّهُمَّ ارْزُقْنِي عِلْمًا يَنْفَعُنِي وَعَمَلًا يَرْفَعُنِي ۖ

(۲۰) آیت سجدہ، لا وَذْپَیْکَر سے سننے والوں پر بھی سجدہ تلاوت واجب ہوگا۔

(۲۱) اگر ریڈ یوایٹلی وژن پر قاری کی آواز براہ راست سنائی جاتی ہے اور اس نے آیت سجدہ تلاوت کی تو سننے والوں پر سجدہ تلاوت واجب ہوگا۔

(۲۲) آیت سجدہ لا وَذْپَیْکَر پر پڑھی گئی لیکن سننے والوں کو آیت سجدہ کا علم ہی نہیں ہوا تو پھر ان پر سجدہ تلاوت واجب نہیں۔

(۲۳) ٹیپ ریکارڈ اور کیسٹ سے آیت سجدہ سننے پر سجدہ تلاوت واجب نہیں۔

(۲۴) آیت سجدہ کو لکھنے یا کمپیوٹر میں ٹائپ کرنے سے سجدہ تلاوت واجب نہیں ہوتا۔

(۲۵) رمضان المبارک میں حفاظت کرام قرآن کریم کا دور کرتے ہیں اور اس دوران آیت سجدہ بار بار ایک دوسرے سے سننے اور سناتے ہیں۔ توجہ تک ان کی مجلس یا نشست یا بیٹھ ک ایک رہے گی، ان پر

۱۔ سنن الترمذی، کتاب الدعوات، باب ما يقول في سجود القرآن، رقم الحديث: ۳۴۲۴۔

۲۔ مسنند ابی یعلیٰ، مسنند ابی سعید الخدری، ج: ۲، ص: ۳۳۰، رقم الحديث: ۱۰۶۹۔

۳۔ المصنف لابن ابی شيبة، کتاب الصلاة، باب فی سجود القرآن وما يقرأ فیه، رقم الحديث: ۴۰۹، ج: ۳،

ص: ۴۲۲۔

۴۔ ايضاً، رقم الحديث: ۴۰۱۰۔

۵۔ ايضاً، رقم الحديث: ۴۰۶، ج: ۴، ص: ۴۲۰۔

سجدہ تلاوت بھی ایک ہی واجب ہوگا۔

(۲۶) قرائے حضرات پچوں کو حفظ کرتے ہیں تو بار بار آیات سجدہ پڑھنے سے اگر مجلس ایک ہو تو سجدہ تلاوت بھی ایک ہی مرتبہ کرنا واجب ہے۔

(۲۷) ایک شخص نماز پڑھ رہا ہے اور کسی دوسرے شخص نے آیت سجدہ پڑھی جو کہ اس نمازی نے سن لی تو اب یہ نمازی اپنی نماز کمکل کر کے، سجدہ تلاوت کرے گا۔

(۲۸) کسی شخص نے نماز پڑھتے ہوئے آیت سجدہ بلند آواز سے پڑھی اور کسی ایسے شخص نے سنی جو کہ نماز میں شامل نہیں تھا تو اس پر بھی سجدہ تلاوت کرنا واجب ہو جائے گا۔ اُسے چاہیے کہ اس سجدہ تلاوت کو ادا کرے۔

(۲۹) کسی آدمی پر غسل فرض تھا اور اس نے ناپاکی کی اس حالت میں آیت سجدہ پڑھی یا سنی تو اس پر سجدہ تلاوت واجب ہو گیا چاہیے کہ پاک ہونے کے بعد سجدہ تلاوت ادا کرے۔

(۳۰) (۱) حاضرہ (۲) نفاس والی عورت (۳) وہ مرد جس پر غسل فرض تھا (جنبی) (۴) سمجھ دار بچہ، ان چاروں نے اگر آیت سجدہ تلاوت کر دی تو جس مرد عورت نے، ان چاروں میں سے کسی سے بھی، آیت سجدہ سنی تو اس سننے والے پر سجدہ تلاوت واجب ہو جائے گا۔

(۳۱) آیت سجدہ کا لفظ بلفظ ترجمہ کرنے سے، ترجمہ کرنے والے اور سننے والے دونوں پر سجدہ تلاوت واجب ہو جائے گا۔

(۳۲) نماز میں، کوئی شخص بھی، خواہ امام ہو یا اپنی تنہا نماز پڑھے، جب نماز میں آیت سجدہ پڑھے تو فوراً سجدہ کرے۔ اس آیت سجدہ کے بعد زیادہ سے زیادہ دو آیات مزید پڑھی جا سکتی ہیں دو سے زیادہ آیات کا پڑھنا جائز نہیں۔

(۳۳) آیت سجدہ اگر کسی سورت کے آخر میں اس طرح سے آتی ہے کہ اس آیت سجدہ کے بعد دو مزید آیتیں پڑھ لی جائیں تو سورت بھی مکمل ہو جاتی ہے جیسے کہ پ: ۱۵، سورہ بنی اسرائیل میں آیت

سجدہ: ۱۰۹ ہے اور سورت آیت: ۱۱۱ پر مکمل ہو جاتی ہے۔ یا پھر سورت کے آخر پر آیت سجدہ کے بعد مزید چار آیات پڑھ لی جائیں تو سورت مکمل ہو جاتی ہے جیسے کہ پارہ: ۳۰ میں سورہ انشقاق میں آیت سجدہ: ۲۱ ہے اور مزید چار آیات پڑھ لی جائیں تو آیت: ۲۵ پر رکوع میں سجدے کی نیت کر کے رکوع کر لیا جائے تو بھی نماز درست ہے اور اگر کوئی امام یا شخص نماز میں ان آیات سجود پر سجدہ تلاوت کرے اور پھر نماز کی اُسی رکعت میں دوبارہ قیام میں آ کر، اُسی سورت کی بقیہ آیات پڑھ کر، سورت مکمل کر کے، رکوع کرے، تو یہ بات زیادہ اچھی ہے، نماز دونوں صورتوں میں ہو جاتی ہے۔

(۵۲) اگر کسی شخص، نے نماز میں آیت سجدہ تلاوت کر کے فوراً سجدہ ادا نہ کیا اور آیت سجدہ کے بعد مزید تین آیات پڑھ لیں تو اگر غلطی سے ایسے ہو گیا تو نماز کے آخر پر سجدہ سہو کرنا ضروری ہے اور اگر جان بوجھ کر ایسا کیا تو نماز ٹوٹ جائے گی۔ نماز دوبارہ پڑھنی پڑے گی۔

(۵۳) اگر کسی کو اس مسئلے (مسئلہ: ۵۲) کا علم نہ ہو تو بھی نماز نہیں ہو گی۔ قضاء کرنی پڑے گی، کیونکہ مسئلے کا علم نہ ہونا کوئی دلیل نہیں۔ لوگوں کو چاہیے کہ ضروری مسائل کا علم حاصل کریں۔

(۵۶) امام اور ایک عام شخص جب کہ وہ اپنی نماز پڑھ رہا ہو، اس مسئلے (مسئلہ: ۵۲) میں سب برابر ہیں۔

(۷) حاضرہ یا نفاس والی عورت نے آیت سجدہ تلاوت کی یا سنی تو اس پر سجدہ تلاوت واجب نہیں ہوا۔

(۵۸) پاگل آدمی خود آیت سجدہ پڑھے اور کوئی بھی اس آیت تلاوت کو سن لے تو کسی پر بھی سجدہ تلاوت واجب نہ ہو گا نہ سننے والے پر اور نہ پاگل پر۔

(۵۹) چھوٹا بچہ، جو ابھی سمجھ دار نہ ہو، وہ آیت سجدہ پڑھے تو اس پر سجدہ تلاوت واجب نہ ہو گا اور اسی طرح سننے والے پر بھی سجدہ تلاوت واجب نہ ہو گا۔

(۶۰) جس آیت کی تلاوت سے سجدہ تلاوت واجب ہوتا ہے، اگر اس آیت کا ایک لفظ بھی پڑھنے سے

باقی رہ جائے تو سجدہ تلاوت واجب نہیں ہوتا۔

(۶۱) اگر آیت سجدہ والی آیت کے بعد والی آیت کا تعلق بھی اس سجدے والی آیت سے ہو اور پھر ان دونوں آیات کی پوری تلاوت کے بعد یہ سجدہ تلاوت واجب ہو گا۔

(۶۲) دونوں آیات کا تعلق سجدہ تلاوت سے تھا، اگر کسی نے صرف ایک آیت پڑھ لی اور پہلی آیت پر سجدہ ادا کر دی تو یہ سجدہ تلاوت نہ ہو گا۔

(۶۳) امام کے لیے یہ جائز نہیں ہے کہ وہ ظہر یا عصر کی نماز میں آیت سجدہ کی تلاوت کر کے ایسے سجدہ کرے کہ مقتدیوں کی نماز میں خلل واقع ہو جائے مثلاً وہ جب ظہر یا عصر کی نماز (سری نمازوں) میں سجدہ تلاوت کرے گا تو وہ تکمیر کہہ کر سجدہ میں جائے گا اور لوگ اسے رکوع کی تکمیر سمجھ کر رکوع میں چلے جائیں گے۔ اب یہ امام دوبارہ تکمیر کہہ کر قیام کی طرف لوٹے گا تو مقتدی کیا کریں گے؟ اس لیے لوگوں کو پریشانی سے بچانے کے لیے خفی فقہاء نے سری نمازوں (ظہر اور عصر) میں آیت سجدہ کی تلاوت کرنے سے منع کیا ہے۔

(۶۴) اگر امام فرض نماز یا نماز تراویح میں سجدہ تلاوت کر رہا ہے تو پھر تسبیح (سبحن ربی الاعلی) سجدہ تلاوت میں تین مرتبہ پڑھنا مناسب ہے تاکہ مقتدیوں پر گراں نگذرے اور اگر امام صرف ایک یادو مرتبہ بھی یہ تسبیح پڑھ لے تو بھی سجدہ تلاوت ادا ہو جائے گا۔

(۶۵) امام صاحب نے نماز میں آیت سجدہ تلاوت کرنے کے بعد فوراً رکوع کیا اور رکوع ہی میں سجدے کی نیت کر لی تو امام کے اس رکوع ہی میں امام اور مقتدیوں سب کی طرف سے سجدہ تلاوت ادا ہو جائے گا۔

(۶۶) امام صاحب نے نماز میں آیت سجدہ کی تلاوت کی۔ پھر بغیر سجدہ تلاوت ادا کیے فوراً رکوع میں چلا گیا اور رکوع میں جاتے وقت بھی سجدہ تلاوت کی نیت نہیں کی بلکہ اس کے بعد جب نماز کا سجدہ آیا تو اس سجدے میں سجدہ تلاوت کی نیت کر لی تو اب امام اور مقتدیوں سب کی سجدہ تلاوت ادا ہو جائے گا۔

(۶۷) امام صاحب نے آیت سجدہ کی تلاوت کی اور سجدہ تلاوت فوراً ادا نہ کیا اور مقتدی نے امام کے پیچھے اس رکعت کے رکوع میں سجدہ تلاوت کی نیت کر لی تو مقتدی کا سجدہ تلاوت اس رکوع میں ادا ہو جائے گا۔

(۶۸) امام صاحب نے نماز پڑھاتے ہوئے آیت سجدہ پڑھ کر سجدہ تلاوت کیا۔ پھر جب کھڑے ہوئے تو یہ آیت سجدہ دوبارہ پڑھ دی تو اب دوبارہ سجدہ تلاوت نہ کریں وہ پہلی بار کا کیا ہوا، سجدہ تلاوت ہی کافی ہے۔

(۶۹) کوئی شخص نماز میں وہ سورت تلاوت کرے جس میں آیت سجدہ آتی ہے اور جب آیت سجدہ آئے تو اُسے چھوڑ کر اس سے اگلی آیت پڑھنے لگتا کہ اس پر سجدہ تلاوت واجب نہ ہو یا کوئی شخص نماز کے علاوہ تلاوت کر رہا ہو تو جب آیت سجدہ آئے تو اسے چھوڑ کر اس سے اگلی آیت پڑھنے لگتا کہ اس پر سجدہ تلاوت واجب نہ ہو تو ایسے کرنा مکروہ ہے کیونکہ کسی مومن سے یہ تصویر نہیں کیا جا سکتا کہ وہ اللہ تعالیٰ کی عبادت اور سجدہ کرنے سے اپنی جان چھڑائے۔

(۷۰) امام صاحب نے نماز میں آیت سجدہ کی تلاوت کی اور کسی شخص نے وہ تلاوت سُن لی تو اُس پر سجدہ تلاوت واجب ہو گیا، یہ سُننے والا، جس رکعت میں یہ تلاوت کی گئی اس رکعت میں تو شامل نہ ہو سکا لیکن اس رکعت سے اگلی رکعتوں میں لیجنی نماز میں شامل ہو گیا تو اب اسے چاہیے کہ نماز مکمل کر کے سلام پھیرنے کے بعد، اب اس سجدہ تلاوت کو ادا کرے۔

(۷۱) امام صاحب نے نماز میں آیت سجدہ کی تلاوت کی۔ ایک ایسے شخص نے اس آیت سجدہ کو سنا جو کہ امام صاحب کے ساتھ نماز کی اس رکعت میں شامل نہیں تھا اور بعد میں آ کر اسی رکعت میں شامل ہو گیا تو اس کا سجدہ تلاوت بھی ادا ہو گیا۔

(۷۲) اگر کوئی شخص تمام سورتوں میں سے صرف آیات سجدہ ہی کی تلاوت کرے تو یہ مکروہ اور ناپسندیدہ نہیں ہے۔

ایک اہم بات

(۳۷) زندگی میں کئی مرتبہ مکالیف اور مصائب کا سامنا کرنا پڑتا ہے اور انسان یہ چاہتا ہے کہ اس کی دعا جلد قبول ہو جائے تو اسے چاہیے کہ وہ پاک صاف ہو کر، وضو کر کے بیٹھے اور قرآن کریم کی وہ ۱۲ آیات جن کے پڑھنے سے سجدہ تلاوت واجب ہوتا ہے۔ ان تمام آیات کی اس ایک ہی مجلس یا نشست یا بیٹھک میں تلاوت کرے اور پھر ۱۲ مرتبہ اللہ تعالیٰ کو سجدہ کرے اور یا پھر دوسرا طریقہ یہ ہے کہ ایک ایک آیت سجدہ پڑھتا جائے اور ایک ایک سجدہ کرتا جائے۔ اس طرح بھی اس کے سجدے چودہ ہی رہیں گے۔ پھر ان چودہ سجدوں کے بعد بیٹھ کر طمیتان سے دعاء نگے امید ہے اللہ تعالیٰ اس کا مقصد پورا فرمادے گا اس کی مشکلات حل ہو جائیں گی اور ہر وہ نصیبت جس کی وجہ سے پریشان ہے، حل ہو جائے گی۔ ہم یہاں پر یہ چودہ آیات مع ترجمہ کلھی ہی لکھ رہے ہیں تاکہ کسی نے یہ عمل کرنا ہو تو اسے قرآن کریم میں ان آیات کو ڈھونڈنے کی زحمت کا بھی سامنا کرنا پڑے۔

وَالْحَمْدُ لِلّٰهِ الَّذِي بَنَعَنْتَهُ تَسْمِ الصَّالِحَاتِ

☆.....☆.....☆

چودہ آیات سجدہ مع ترجمہ

بِسْمِ اللّٰهِ الرَّحْمٰنِ الرَّحِيْمِ

1

إِنَّ الَّذِينَ يُنَزَّلُ عَنْهُمْ رَأِيْكَ لَا يَسْتَكِبِرُونَ عَنْ عِبَادَتِهِ
بیشک جو تمہارے رب کے پاس ہیں وہ اس کی بندگی کے مقابلے میں غور کی روشنیں
وَ يُسَبِّحُونَهُ وَ لَهُ يَسْجُدُونَ السجدة ۲۶

اختیار کرتے وہ تو اس کی تشییع کرتے ہیں اور اسی کو سجدہ کرتے ہیں۔ ۲۶

2

وَ إِلَهِ يَسْجُدُ مَنْ فِي السَّمَاوَاتِ وَ الْأَرْضِ طَوْعًا وَ كُرْهًا
آسمانوں اور زمین میں جو کوئی بھی ہیں برضایا بے مجبوری اللہ کو سجدہ کر رہے ہیں،
وَ ظِلِّلُهُمْ بِالْغُدُوِّ وَ الْأَصَالِ السجدة ۱۵
اور ان کے سائے میں صبح و شام۔ ۱۵

(3)

وَلِلَّهِ يَسْجُدُ مَا فِي السَّمَاوَاتِ وَمَا فِي الْأَرْضِ مِنْ دَآبَّةٍ وَالْمَلِكَةُ

اور جاندار مخلوقات جو آسمانوں میں اور جوز میں میں ہیں سب اللہ ہی کو سجدہ کرتی ہیں اور فرشتے بھی۔

وَهُمْ لَا يَسْتَكِبُرُونَ ④٩ يَخَافُونَ سَابِقَهُمْ مِنْ فَوْقَ رُؤْسِهِمْ وَيَعْلَمُونَ

اور تکبر وہ بالکل نہیں کرتے ، ⑤٠ اپنے رب کا جوان کے اوپر ہے خوف رکھتے ہیں اور وہی کرتے

مَا يُعِزُّ مَرْوُونَ ⑤١

ہیں جو انہیں حکم ہوتا ہے۔ ⑤٢

(4)

قُلْ أَمْنِوْا بِهِ أَوْ لَا تُؤْمِنُوا إِنَّ الَّذِينَ أُوتُوا الْعِلْمَ مِنْ قَبْلِهِ

کہہ دو ”تم اسے مانو“ یا نہ مانو، جن کو اس کے پہلے سے علم حاصل ہے انہیں تو

إِذَا يُتْلَى عَلَيْهِمْ يَخْرُّونَ لِلَا دُقَانٍ سُجَّدًا ⑦٧ وَيَقُولُونَ

جب یہ پڑھ کر سنایا جاتا ہے، تو وہ ٹھوڑیوں کے بل سجدے میں گر پڑتے ہیں، ⑦٨ اور کہتے

سُبْحَنَ رَبِّنَا إِنْ كَانَ وَعْدُ رَبِّنَا لَمْ يُفُولَ ⑦٩ وَيَخْرُونَ

ہیں کہ ”عظیم و برتر ہے ہمارا رب! ہمارے رب کا وعدہ تو پورا ہو کر ہی رہتا ہے۔“ ⑧٠ اور وہ روئے ہوئے

لِلَّٰهِ ذُقَانٍ يَبْكُونَ وَيَزِيدُهُمْ خُشُوعًا السجدة ۱۰۹

ٹھوڑیوں کے بلگرتے ہیں، اور یہ (قرآن) ان کے عجز و نیاز کو اور بڑھادیتا ہے ⑩۹

(5)

أُولَئِكَ الَّذِينَ أَنْعَمَ اللَّهُ عَلَيْهِمْ مِّنَ النَّبِيِّنَ مِنْ ذِرَيَّةٍ

یہ پیغمبر ہیں جن پر اللہ نے نوازش کی آدم کی اولاد میں سے اور ان کی نسل سے جن کو ہم نے

آدَمَ قَ وَمَنْ حَمَلْنَا مَعَ نُوحٍ وَمِنْ ذِرَيَّةِ إِبْرَاهِيمَ وَإِسْرَائِيلَ

نوح کے ساتھ سوار کیا، اور ابراہیم اور اسرائیل کی اولاد میں سے اور ان میں سے جن کو ہم

وَمِنْ هَدَيْنَا وَاجْتَبَيْنَا إِذَا تُتْلَى عَلَيْهِمْ دِيْنُ الرَّحْمَنِ

نے ہدایت بخشی، برگزیدہ کیا۔ جب انہیں رحمان کی آیتیں سنائی جاتیں، تو وہ سجدہ کرتے

خَرُّ وَاسْجَدَأَوْ بُكِيَّا السجدة ۱۰۸

اور روتے ہوئے گرپڑتے تھے۔ ⑩۸

(6)

أَلَمْ تَرَأَنَ اللَّهَ يَسْجُدُ لَهُ مَنْ فِي السَّمَاوَاتِ وَمَنْ فِي الْأَرْضِ

کیا تم نے دیکھا نہیں کہ اللہ ہی کو سجدہ کرتے ہیں وہ سب جو آسمانوں میں ہیں اور جو

وَالشَّمْسُ وَالقَمَرُ وَالنُّجُومُ وَالْجِبَالُ وَالشَّجَرُ وَالدَّوَابُ

زمیں میں ہیں اور سورج اور چاند اور تارے اور پہاڑ اور درخت اور جانور اور بہت

وَكَثِيرٌ مِّنَ النَّاسِ طَوْكَثِيرٌ حَقٌ عَلَيْهِ الْعَذَابُ وَمَنْ يُّهِنِ

سے انسان؟ اور بہت سے ایسے ہیں جن پر عذاب لازم ہو چکا ہے؛ اور جسے اللہ ذلیل

اللَّهُ فَمَا لَهُ مِنْ مُكْرِرٍ طِإِنَّ اللَّهَ يَفْعُلُ مَا يَشَاءُ السجدة ۱۸

کرے، اسے عزت عطا کرنے والا کوئی نہیں۔ بیشک اللہ جو چاہتا ہے کرتا ہے۔ ۱۸

يَا أَيُّهَا الَّذِينَ آمَنُوا اسْرُكُعُوا وَاسْجُدُوا وَاعْبُدُوا

اے لوگو جو ایمان لائے ہو، رکوع اور سجدہ کرو اور اپنے رب کی

رَبَّكُمْ وَافْعُلُوا الْخَيْرَ لَعَلَّكُمْ تُفْلِحُونَ ۱۹

بندگی کرو، اور بھلائی کرو؛ تاکہ تمہیں فلاح نصیب ہو ۲۰

(7)

وَإِذَا قِيلَ لَهُمْ اسْجُدُوا اللَّهُ حِلْنَ قَالُوا وَمَا الرَّحْمَنُ ۲۱

ان لوگوں سے جب کہا جاتا ہے کہ ”رحمان کو توحید کرو“ تو وہ کہتے ہیں، ”اور رحمان کیا ہوتا ہے؟ کیا جسے توہم سے

السجدة
۶۰) أَنْسُجْدُ لِمَا تَأْتَىٰ مِنْ رَبِّهِمْ فَإِنَّهُمْ نَفُورٌ

کہہ دے اسی کو تم سجدہ کرنے لگیں؟، اور یہ چیز ان کی نفرت کا اور بڑھادیتی ہے۔ (۶۰)

(8)

السجدة
۲۵) أَلَا يَسْجُدُوا لِلَّهِ الَّذِي يُخْرِجُ الْخَبْرَ فِي السَّمَاوَاتِ وَالْأَرْضِ
کہ اللہ کو سجدہ نہ کریں، جو آسمانوں اور زمین کی پوشیدہ چیزیں نکالتا ہے؛ اور جانتا ہے

وَيَعْلَمُ مَا تُخْفُونَ وَمَا تُعْلِمُونَ ۚ ۲۵) أَلَّا إِلَهٌ لَّا إِلَهٌ إِلَّا هُوَ رَبُّ
جو کچھ بھی تم چھپاتے ہو اور جو کچھ ظاہر کرتے ہو۔ ۲۵) اللہ اُس کے سوا کوئی معبد نہیں،

الْعَرْشُ الْعَظِيمُ

وَهُوَ عَزِيزٌ كَارَبٌ ۖ

(9)

السجدة
۱۵) إِنَّمَا يُؤْمِنُ بِاِيمَانِ الَّذِينَ إِذَا ذُكِرُوا بِهَا خَرُّوا سُجَّداً

ہماری آیت پر قوبس وہی لوگ ایمان لاتے ہیں، جنہیں ان کے ذریعے سے جب یاد ہلی کر لی جاتی ہے تو وہ سجدے

وَسَبَّحُوا بِحَمْدِ رَبِّهِمْ وَهُمْ لَا يُسْتَكِبِرُونَ ۚ ۱۵)

میں گر پڑتے ہیں اور اپنے رب کی حمد و شکر کرتے ہیں، و تکبر نہیں کرتے۔ (۱۵)

(10)

قَالَ لَقَدْ ظَلَمَكُ بِسْوَالٍ نَعْجِنَتَ إِلَى نِعَاجِهِ طَ وَإِنَّ كَثِيرًا

اس نے کہا، اس نے اپنی دنبیوں کے ساتھ تیری دنبی ملائیں کا مطالبہ کر کے یقیناً تجوہ پر ظلم کیا ہے؛ اور یقیناً بہت

مِنَ الْخُلَطَاءِ لَيَبْغِي بَعْضُهُمْ عَلَى بَعْضٍ إِلَّا لِلَّذِينَ أَمْنُوا

سے شر کا ایک دوسرا پر زیادتی ہی کرتے ہیں؛ بجز ان لوگوں کے جو ایمان لائے اور انہوں نے نیک اعمال

وَعَمِلُوا الصِّلَاةَ وَقَلِيلٌ مَا هُمْ وَظَنَّ كَادُ أَنَّا فَتَنَّاهُ

اختیار کیے۔ لیکن ایسے لوگ تھوڑے ہی ہیں!“ اب داؤ رکھ گیا کہ یہ تو ہم نے اُسے آزمائش میں ڈالا ہے چنانچہ

فَأُسْتَغْفِرَ رَبَّهُ وَخَرَّ رَاكِعاً وَأَنَابَ ﴿۲۳﴾ السجدة

وہ اپنے رب سے بخشش کا طلب گارہوا اور جھک کر گرد پڑا اور جو عزیز ہوا (۲۴) تو ہم نے اس کا قصور بخش دیا اور

وَإِنَّ لَهُ عِنْدَنَا لَرْنَقٌ وَحُسْنَ مَأْ�ِ ﴿۲۵﴾

یقیناً اس کے لیے ہمارے یہاں قرب اور اچھی منزلت ہے (۲۵)

(11)

فَإِنِ اسْتَكْبَرُوا فَاللَّذِينَ عَنْ دَرَبِكَ يُسَبِّحُونَ لَهُ بِاللَّيلِ

لیکن اگر وہ تکبر کریں (اور اللہ کو یاد نہ کریں) تو جو فرشتے تمہارے رب کے پاس ہیں وہ تو اس کی

وَالنَّهَا رِأْوَهُمْ لَا يَسْمَعُونَ ﴿٢٨﴾

شبیح رات اور دن کرتے ہی رہتے ہیں، اور وہ اکتائے نہیں۔^{۳۸}

(12)

فَاسْجُدُوا إِلَيْهِ وَاعْبُدُوا ﴿٢٢﴾

پس اللہ کو سجدہ کرو اور بندگی بجالاو! ^{۶۲}

(13)

فَمَا لَهُمْ لَا يُؤْمِنُونَ ﴿٢٠﴾ وَإِذَا قُرِئَ عَلَيْهِمُ الْقُرْآنُ

یقیناً تمہیں طبق پڑھنا ہے۔ ^{۱۹} پھر انہیں کیا ہو گیا ہے کہ ایمان نہیں لاتے، ^{۲۰} اور جب

لَا يَسْجُدُونَ ﴿٢١﴾

انہیں قرآن پڑھ کر سنایا جاتا ہے تو سجدے میں نہیں گر پڑتے!

(14)

كَلَّا لَا تُطِعْهُ وَاسْجُدُ وَاقْتَرِبُ ﴿١٩﴾

ہرگز نہیں؛ اس کی بات نہ مانو اور سجدے کرتے، اور قریب ہوتے رہو۔ ^{۱۹}

قرأت اور سُم الخط

حضرت رسالت مآب ﷺ پر جب وحی نازل ہوتی تھی تو آپ کے گرد حضرات صحابہؓ کرام رضی اللہ عنہم کی ایک جماعت حاضر خدمت رہتی تھی جو کہ نزول کے بعد اس وحی کی کتابت کرتی تھی۔ حضرت ابو بکر، حضرت عمر، حضرت عثمان، حضرت علی، حضرت ابی بن کعب، سعید بن العاص، حضرت زبیر، حضرت خالد ابن سعید، حضرت عمر و بن العاص، حضرت حنظله بن ریچ اور حضرت زید بن ثابت رضی اللہ عنہم وغیرہ کو بھی کتابت وحی کا برابر موقع ملتار ہا اور ان تمام کاتبین میں صرف حضرت زید بن ثابت رضی اللہ عنہ کی کتابت وحی کا برابر موقع ملتار ہا اور ان تمام کاتبین میں صرف حضرت زید بن ثابت رضی اللہ عنہ کی نجی خط و کتابت بھی کی ہے۔

کتابت وحی کی صورت یہ تھی کہ اسے سفید پتھروں کی ترشی ہوئی سلوں، لکڑی کی تختیوں، سفید چمڑے اور کھالوں پر لکھ لیا جاتا تھا یہاں تک کہ حضرت رسالت مآب ﷺ کی حیات طیبہ میں پورا قرآن کریم قید کتابت میں آگیا اور وہی وحی بلا کم وکاست، بغیر کسی ادنیٰ تغیر کے اب تک محفوظ چلی آتی ہے۔ حضرت رسالت مآب صلی اللہ علیہ وسلم کے خلیفہ اول سیدنا ابو بکر صدیق رضی اللہ عنہ کے زمانہ میں حضرت عمر رضی اللہ عنہ کے شدید اصرار پر قرآن کریم کا وہ تمام حصے جو دورِ نبوی میں لکھے گئے تھے اور مختلف لوگوں کے پاس محفوظ تھے، انہیں ایک جگہ جمع کرنے کا فیصلہ کیا گیا۔ یہ اہم ذمہ داری حضرت زید بن ثابت رضی اللہ عنہ کو سونپی گئی اور انہوں نے صحابہؓ کرام رضی اللہ عنہم کی ایک جماعت کے ہمراہ اس عظیم الشان کام کو پایہ تکمیل تک پہنچایا حضرت ابی بن کعب رضی اللہ عنہ نے پورا قرآن کریم مختلف لوگوں کو انہی تحریرات سے املا کرایا جن سے حضرت زید بن ثابت رضی اللہ عنہ نے لکھا تھا۔

تقریباً ایک برس میں یہ کارخیر پایہ تکمیل تک پہنچا اور اس نسخے کا نام ”صحف بگریۃ“ رکھا گیا۔ حضرت ابو بکر رضی اللہ عنہ کے انتقال کے بعد یہ ”صحف بگریۃ“ حضرت عمر رضی اللہ عنہ کے پاس محفوظ رہے۔ پھر ان کی شہادت کے بعد یہ ”صحف“ ام المؤمنین سیدہ حفصة بنت عمر رضی اللہ عنہما کے ہاں منتقل ہو گئے اور انہوں نے اس نسخے کو ہزار جان سے محفوظ رکھا۔

حضرت عثمان رضی اللہ عنہ کا دور آیا تو اسلام دور دور تک پھیل چکا تھا اور لاکھوں افراد مذینہ طبیبہ سے ہزارہا میل کے فاصلے پر قرآن کریم پڑھتے تھے۔ حضرت حذیفہ رضی اللہ عنہ نے امیر المؤمنین سیدنا حضرت عثمان بن عفان رضی اللہ عنہ سے اصرار کیا کہ قرآن کریم کا ایک مستند سرکاری نسخہ بھی ہونا چاہیے جسے پورے عالم اسلام میں پھیلایا جائے اور اسی نسخے سے لوگوں کی تعلیم کا بندوبست کیا جائے۔ حضرت امیر المؤمنین رضی اللہ عنہ نے بارہ صحابہ کرام رضی اللہ عنہم پر مشتمل ایک کمیٹی بنائی، جن میں حضرت ابی بن کعب، حضرت عبد اللہ بن عباس، حضرت عبد اللہ بن زبیر، حضرت سعید بن العاص اور حضرت عبد الرحمن بن حارث رضی اللہ عنہم جیسے صاحب علم اور مجھے ہوئے لوگ شامل تھے ان کا امیر حضرت زید بن ثابت رضی اللہ عنہ کو مقرر کیا اور حکم دیا کہ قرآن کریم کے کئی ایک نسخے اُس ”صحف بگریۃ“ کے مطابق تحریر کیے جائیں جو کہ خلیفہ اول سیدنا ابو بکر رضی اللہ عنہ کے زمانے میں تحریر کیا گیا تھا جنچا نچہ ام المؤمنین حضرت حفصة بنت عمر رضی اللہ عنہما سے وہ حشف مگواۓ گئے اور اس جماعت کی نگرانی میں سرکاری نسخوں کی کتابت ”صحف بگریۃ“ کے مطابق شروع ہوئی۔

امیر المؤمنین سیدنا عثمان بن عفان رضی اللہ عنہ نے ان سرکاری نسخوں کی کتابت کا بہت اہتمام کیا خود بھی نگرانی فرماتے رہے اور یہ حکم دیتے رہے کہ قرآن کریم کی کتابت میں کہیں بھی اختلاف ہو جائے تو اس مقام کو لغت قریش کے مطابق لکھا جائے۔ پھر یہ بھی ہوا کہ لکھنے والے یہ حضرات جب قرآن کریم کے دوسرے پارے میں لفظ ”التابوت“ پر پہنچ تو وہاں پر ”التابوت“ کی آخری ”ت“ مٹ گئی تھی اور اس کی وجہ یہ ہوئی کہ وہ نسخے جو محفوظ تھے اس کثرت سے پڑھنے لگئے تھے کہ وہاں ”التابوت“ کی

آخری ”ت“ مٹ گئی تھی اس لئے اب یہ اختلاف ہوا کہ ”ت“ کیسے لکھی جائے ”ت“ یا ”ۃ“؟ مسئلہ امیر المؤمنین سیدنا عثمان بن عفان رضی اللہ عنہ کے سامنے پیش کیا گیا تو آپ نے یہ ”ت“ لکھنے کا حکم فرمایا۔

یہ مبارک کام کامل ہونے پر ”صُحْفِ بَكْرِيَة“، کانخہ ام المؤمنین حضرت خصہ بنت عمر رضی اللہ عنہما کو واپس بھجوادیا گیا۔

حضرت سعید رضی اللہ عنہ، جو کہ اس کمیٹی میں شامل تھے انہوں نے اس کام کے اختتام پر املا کروائی اور حضرت زید رضی اللہ عنہ نے آٹھ ایسے نسخہ کھے جن میں رسم الخط کا معمولی اختلاف تھا اور یہ اختلاف صحابہ کرام رضی اللہ عنہم نے اس لئے رکھا کہ ان تمام قراؤں کو پڑھا جائے جو حضرت رسالت آب علیہ السلام پر نازل فرمائی گئی تھیں۔

ان آٹھ نسخوں میں سے ایک نسخہ امیر المؤمنین حضرت عثمان رضی اللہ عنہ نے اپنے پاس محفوظ فرمالیا اور خلیفہ وقت کے اسی نسخے کو ”امام“ کہتے تھے۔ دوسرا نسخہ مسجد نبوی (علی منورہا الف الف التحیہ والثنا) میں رکھوادیا گیا۔ تیرسا نسخہ مکہ مکرمہ روانہ کیا گیا۔ چوتھا نسخہ کوفہ، پانچواں نسخہ بصرہ، چھٹا نسخہ شام، ساتواں نسخہ بحرین اور آٹھواں نسخہ یمن بھجوایا گیا تاکہ لوگ اپنے اپنے اُن مصاحف کو جو کہ ان کے پاس ہیں، ان سرکاری نسخوں سے ملا کر قرآن کریم کی صحیح کتابت کو جانیں، تعلیم حاصل کریں اور جس قرأت کے مطابق بھی پڑھنا چاہیں، آزادی سے پڑھ سکیں اپنی رعایا کو تعلیم دینا، یہ بھی خلاف راشدہ کی ایک اہم ذمہ داری تھی اس لیے خلیفہ وقت نے صرف اسی پر اکتفاء نہیں فرمایا کہ یہ نسخہ بھی دیئے بلکہ ہر نسخے کے ساتھ پڑھانے والے معلم بھی مقرر فرمائے کہ کتاب کی سمجھ استاد کے بغیر ناممکن ہے۔

مدینہ طیبہ میں حضرت زید بن ثابت رضی اللہ عنہ کو تعلیم کیلئے مقرر کیا گیا مکہ مکرمہ (زادہ اللہ شرف و تعظیم) میں حضرت عبداللہ بن سائب رضی اللہ عنہ، کوفہ میں حضرت عبد الرحمن سلمی، بصرہ

میں حضرت عامر اور شام میں حضرت مغیرہ بن شعبہ رضی اللہ عنہم کے لیے یہ احکامات جاری کئے گئے کہ وہ لوگوں کو سرکاری طور پر قرآن کریم کی تعلیم کی دیں۔ وس ہزار سے زائد صحابہ کرام رضی اللہ عنہم کی موجودگی میں یہ تمام مصاہف تحریر کئے گئے اور مختلف شہر میں بھجوائے گئے۔ حضرت رسالت آب علیہ السلام نے بھی اپنے دور میں مستقل جماعت ایسی تیار فرمادی تھی جو ”قراء“ کہلاتے تھے اور ان میں سے سات ”قراء“ صحابہ کرام رضی اللہ عنہم ایسے تھے جن کی قرأت کو ہر زمانے میں مسلمانوں نے پڑھا اور انہی کی قرأتیں آج تک بچل رہی ہیں۔ یہ سات صحابہ کرام رضی اللہ عنہم یہ ہیں۔ (۱) حضرت عثمان (۲) حضرت علی (۳) حضرت ابی بن کعب (۴) حضرت زید بن ثابت (۵) حضرت عبد اللہ بن مسعود (۶) حضرت ابوالدرداء (۷) حضرت ابو موسیٰ الشعراً رضی اللہ عنہم اجمعین۔

حضرت رسالت آب علیہ السلام سے لیکر آج ہمارے اس دور تک امت کے پاس دس قرأتیں ایسی ہیں جنہیں ہم بآسانی پڑھ سکتے ہیں اور یہ تو اتر اور شہرت کے ساتھ حضرت رسالت آب علیہ السلام سے ثابت ہیں۔ ان کا انکار کرنا جہالت کی دلیل ہے اور باوجود علم کے نہ مانا کفر پر ہی ہے۔ صحابہ کرام رضی اللہ عنہم کے آخری دور اور تابعین رحمہم اللہ کے پورے دور میں پھر ایسی مقدس ہستیاں عالم رنگ و بو میں آئیں جنہوں نے اپنی زندگیاں اللہ تعالیٰ کے اس پاک کلام کیلئے وقف کر دیں اور ”قراء عشرہ“ کے نام سے مشہور ہوئے۔

(۱) امام نافع رحمۃ اللہ علیہ، آپ نے ستر سے زیادہ تابعین رحمۃ اللہ علیہم سے قرآن کریم کو پڑھا اور انہوں نے حضرت عبد اللہ بن عباس اور حضرت ابو ہریرہ سے اور انہوں نے حضرت ابی بن کعب رضی اللہ عنہم سے قرأت حاصل کی۔ آپ کے دو راوی ہیں (الف) قالون (ب) ورش رحمۃ اللہ علیہ۔ امام نافع رحمۃ اللہ علیہ کی جو قرأت امام قالون رحمۃ اللہ علیہ سے مردی ہے وہ اب تک افریقہ اور سوڈان میں پڑھی جاتی ہے اور جوان کی قرأت امام ورش رحمۃ اللہ علیہ سے مردی ہے وہ اب تک اسپین، الجزاير، فرانس اور مراکش وغیرہ میں پڑھی جاتی ہے اور انہی کی قرأت کے مطابق قرآن کریم کے چھپے ہوئے نسخے ان

ممالک میں بآسانی دستیاب ہیں۔

(۲) حضرت عبد اللہ بن کثیر دارمی رحمۃ اللہ علیہ جو مکہ مکرمہ میں قرأت کے امام تھے اور انہوں نے حضرت مجاہد سے اور انہوں نے حضرت عبد اللہ بن عباس سے اور انہوں نے حضرت ابی بن کعب رضی اللہ عنہم سے قرأت کی تعلیم حاصل کی ابن کثیر کے دور اوی ہیں (الف) بزی اور (ب) قبل۔

(۳) حضرت ابو عمر والبصری رحمۃ اللہ علیہ آپ نے حضرت مجاہد اور حضرت سعید بن جبیر سے اور انہوں نے حضرت عبد اللہ بن عباس سے اور انہوں نے حضرت ابی بن کعب رضی اللہ عنہم سے قرأت اخذ کی ان کے بھی دور اوی ہیں۔ (الف) ابو عمر و دوری (ب) ابو شعیب سوتی۔ سناء ہے کہ حضرت ابو عمر و رحمۃ اللہ علیہ کی قرأت اب بھی سوڈان اور افریقہ کے بعض حصوں میں رائج ہے۔

(۴) حضرت عبد اللہ تکھصی رحمۃ اللہ علیہ جوابن عامر شامی کہلاتے ہیں انہوں نے حضرت مغیرہ بن شعبہ سے اور انہوں نے حضرت عثمان رضی اللہ عنہم سے قرأت کی تعلیم حاصل کی، ان کے اپنے دو شاگرد بہت مشہور ہوئے۔ (الف) ہشام (ب) ابن ذکوان۔

(۵) امام عاصم رحمۃ اللہ علیہ انہوں نے زربن حیش سے اور انہوں نے حضرت عبد اللہ بن مسعود رضی اللہ عنہم سے قرأت پڑھی۔ ان کے دور اوی ہیں (الف) شعبہ بن عیاش (ب) حفص بن سلیمان رحمۃ اللہ علیہ، یہ وہی امام حفص ہیں جن کی قرأت آج تقریباً تمام دنیا میں پڑھی، لکھی اور سنبھالی جا رہی ہے۔

(۶) حضرت حمزہ بن حبیب الکوفی۔ ان کا سلسلہ قرأت حضرت عثمان اور حضرت عبد اللہ بن مسعود رضی اللہ عنہم سے جامعتا ہے۔ ان کے دور اوی ہیں۔ (الف) خلف (ب) خلااد۔

(۷) حضرت ابو الحسن الکسانی رحمۃ اللہ علیہ۔ ان کے دور اوی ہیں (الف) ابوالحارث (ب) دوری۔ یہ وہی بزرگ ہیں جن کا نام امام ابو عمر و رحمۃ اللہ علیہ کے راویوں میں گزارا ہے۔

(۸) حضرت ابو جعفر زید مدینی رحمۃ اللہ علیہ۔ ان کی سند قرأت بھی حضرت ابو ہریرہ اور حضرت عبد اللہ بن عباس رضی اللہ عنہما کے واسطے سے حضرت ابی بن کعب رضی اللہ عنہ سے جامتی ہے۔ ان کے بھی دور اوی

ہیں (الف) ابن وردان (ب) ابن جماز۔

(۹) حضرت یعقوب بن اسحاق الحضرمی رحمۃ اللہ علیہ آپ کی سند حضرت عبداللہ بن مسعود رضی اللہ عنہم سے جا ملتی ہے۔ ان کے دوراوی تھے (الف) رویں (ب) روح

(۱۰) آخری امام قرأت حضرت خلف بن ہشام رحمۃ اللہ علیہ ہیں ان کے بھی اگرچہ دوراوی ہیں مگر ان دونوں کی روایت چندال مختلف نہیں اس لئے ان کے نام نہیں لکھے گئے اس اعتبار سے حضرت رسالت مآب ﷺ سے لیکر ہم تک قرآن کریم پڑھنے کی سات متواتر اور تین مشہور قرأتیں ہیں جن کے الفاظ اور طرزِ اداء الفاظ بھی متواتر و مشہور ہیں۔

یہاں پر اس بات کی وضاحت بھی ضروری ہے کہ ان تمام ائمہ قرأت سے ہزاروں افراد نے علم حاصل کیا ہوا مگر ہر ایک کے ان دوراویوں کا زیادہ اعتبار ہے جن کے ناموں کی صراحة کی گئی ہے۔ فرم菊花 اللہ علیہم اجمعین۔

صحابہ کرام رضی اللہ عنہم نے جو قرآن کریم تحریر فرمائے تھے اس رسم الخط پر ان کا اجماع تھا اور امت ہر دور میں اس پر متفق رہی اور حضرت رسالت مآب ﷺ کی تائید بھی اس رسم الخط کو حاصل تھی اس لئے اسی رسم الخط کو باقی رکھنا ضروری ہے اور اس کی مخالفت جائز نہیں۔ حضرت عثمان رضی اللہ عنہ نے اس بات کا خاص خیال رکھا اور صحابہ کرام رضی اللہ عنہم نے ایک ہی لفظ کو قرآن کریم میں جب وہ کسی ایک مقام پر آیا تو اسے کسی تو اسے کسی دوسرے مقام پر آیا تو اسے کسی دوسرے طریقہ سے لکھا۔ تو رسم الخط کی حفاظت کیلئے ان کی یہ کاوش کچھ عبث نہ تھی۔ بلکہ انہوں نے وہی رسم الخط تحریر فرمایا جس کے مطابق تمام قرأتوں میں تلاوت کی جاسکتی ہے مثلاً جب ہم سورہ فاتحہ کی تلاوت کرتے اور اس میں پڑھتے ہیں ”ملک یوم الدین“ تو آیت کریمہ کے ”م“ کو کھڑی زبر کے ساتھ کیوں لکھتے ہیں؟ ”م“ کے بعد ”الف بڑھا کر“ ”مالک“ کیوں نہیں لکھتے؟ اس لئے کہ اس لفظ کو حضرت رسالت مآب صلی اللہ علیہ وسلم سے دو طرح پڑھنا ثابت ہے آپ نے اسے ”مالک“ بھی پڑھا اور ”ملک“ بھی پڑھا ہے۔ اب

اگر ہم اسے ”مالک“ لکھ کر لیں ”م“ کے بعد ”الف“ کا اضافہ کر دیں تو متواتر قرأت جس میں اس لفظ کو ”ملک“ پڑھا گیا ہے پھر اسے کیسے پڑھیں گے؟ حضرت عثمان رضی اللہ عنہ نے اس لفظ کو ”ملک“ اسی لیے اس سُم الخط میں لکھوا یا تھاتا کہ دونوں قرأتیں پڑھی جاسکیں۔

اس سُم الخط کی حفاظت کیوں ضروری اور واجب ہے؟ اس کی ایک دوسری مثال بھی ملاحظہ ہو۔

سورہ انعام میں ایک لفظ آیا ہے ”بِالْغَدْوَةِ“ اسے ہم ”وَوَ“ کے بغیر پڑھتے ہیں اور جو تلفظ ہم کرتے ہیں وہ ہے ”بِالْغَدَّاِ“ پھر کیا وجہ ہے کہ ہم ”غ“ کے بعد ”و“ پر کھڑی زبرڈال دیتے ہیں یعنی یہ کہ پڑھنے میں تو ”و“ نہیں پڑھتے لیکن لکھنے میں ”و“ کے ساتھ لکھتے ہیں؟ اس سوال کا جواب یہ ہے کہ امام حفص رحمۃ اللہ کی روایت کے مطابق تو اسی طرح پڑھا گیا ہے، جیسا کہ ہم پڑھتے ہیں ”بِالْغَدَّاِ“، مگر حضرت ابن عامر شامی رحمۃ اللہ علیہ کی قرأت میں اس لفظ کو ”بِالْغَدْوَةِ“ پڑھا گیا ہے اور یہ بھی مسلسل متواتر قرأت ہے اب اگر ہم اس لفظ کو بغیر ”وَوَ“ کے تحریر کر دیں تو حضرت ابن عامر شامی رحمۃ اللہ علیہ کی یہ متواتر قرأت کیسے پڑھی جاسکے گی؟


اس لئے اس سُم الخط کی حفاظت اور اس کے مطابق پڑھنا، واجب ہے کیونکہ حضرات صحابة کرام رضی اللہ عنہم کا اجماع اسی سُم الخط پر منعقد ہوا تھا۔

اس مضمون کے حوالہ جات کیلئے ملاحظہ ہو۔ (۱) الاتقان (۲) کتاب النثر (۳) البرھان

وَالْحَمْدُ لِلَّهِ النَّذِيْ بِنَعْمَتِهِ تَسْمَى الصَّالِحَاتُ

☆.....☆.....☆

مجموعہ تہذیب ذات



آفات و مصائب انسانی زندگی کے لوازمات میں سے ہیں۔ اللہ تعالیٰ نے قرآن کریم میں اور حضرت رسالت مبارکہ صلی اللہ علیہ وسلم نے احادیث میں ان آفات و مصائب سے پناہ مانگنے کی تلقین کی ہے اور جسے اللہ تعالیٰ کی پناہ حاصل ہو جائے وہ ان تمام تکالیف سے مامون ہو جاتا ہے۔

کن الفاظ کے ذریعے پناہ مانگی جائے.....؟


کتاب و سنت سے انہی الفاظ کوچین کر کیہ مجموعہ مرتب کیا گیا ہے اور ایسی دعائیں جمع کی گئی ہیں جنہیں روزانہ صبح و شام یا پھر دن میں ایک مرتبہ یا پھر ہفتے میں ایک بار توجہ سے پڑھنا، تعلق مع اللہ کے احساس کو اجاگر کرتا ہے۔

ادارہ المناہ، شفیق پلازہ، بینک روڈ صدر، راولپنڈی۔

فون نمبر: 0092-51-5111725

موباکل: 0092-333-5134333

حدیث وفا



ارباب ذوق کی خدمت میں ”حدیث وفا“ کے عنوان سے عشق و محبت کا ایک گراں قدر پہلی پیش کیا جا رہا ہے۔ جناب رسول اللہ صلی اللہ علیہ وسلم سے تعلق کے رنگ میں ڈوب کر یہ سطور سپرد قرطاس کی گئی ہیں۔ مرد خدا کے لیے متعاقونین سے عزیز تر اور اس کا حاصل حیات وہ ناطہ ہے، جو اللہ تعالیٰ اور حضرت خاتم النبیین صلی اللہ علیہ وسلم سے پیوست ہے۔

”حدیث وفا“ اسی ناطے کو سبز و شاداب رکھنے کا سامان اور اسی عہد و فوا کی تذکیرہ ہے جو صحیح ازل میں منعقد ہوا تھا اس کتاب کا مخور بھی ہے اور تمام روایات اسی مرکز کے گرد مصروف بٹواف ہیں۔

”حدیث وفا“ ان دیوانگان عشق کے تذکرے سے بھی معمور ہے جن کی عقل کی منزل اور عشق کا حاصل رسالت آب صلی اللہ علیہ وسلم کا وجود مسحود تھا۔ وہ جس ذات کو دیکھ کر جیتنے تھے اسی کے پیغام کو پھیلانے میں مرٹے۔ ان پکران وفا کا ذکر خیران سے مربوط ہونے کی دلیل اور ان کے حالات اس خبر کے پیغام رسال کہ

عشق کی مستی سے پیکر گل تاباک
عشق ہے صحبائے خام عشق ہے کاس الکرام

محمد شین عظام اور فقہاء کرام رحمۃ اللہ علیہ نے جن احادیث اربع کو مہمات میں شمار کیا ہے ”حدیث جریل“، ان میں سے ایک ہے۔

حدیث جریل میں کامل دین کوتین شعبوں میں منقسم کیا گیا ہے۔

(۱) ایمان (۲) اسلام (۳) احسان

”حدیث وفا“ کا قاری ذرائع نظر سے جائزہ لے تو ان تینوں شعبوں کی روح جو عمل پر آمادہ اور ہمیز شوق لگاتی ہے، وہ ”عشق و محبت“ ہے۔

عقل و دل و نگاہ کا مرشد اولیں ہے عشق
عشق نہ ہو تو شرع و دین بتکدہ تصورات

”حدیث وفا“ اسی عشق کی باد بھاری کا نام ہے۔ ہر حکایت اور ہر روایت اس اصل حیات کو فروع دیتی ہے۔ مصنف نے روشنائی کی بجائے میں عشق سے یہ ارمغان مرتب کیا ہے۔ کیا عجب کہ کسی دل کے نہایت خانے میں بھر سے یہ حدیث وفا حدیث عشق کی بھٹی سلاگا دے۔

ادارہ المناو، شفیع پلازہ، بینک روڈ صدر، راولپنڈی۔

فون نمبر: 0092-51-5111725

موباکل: 0092-333-5134333